
त्रोटलमहातन्त्रम्


प्. १अ)

ओं नमः शिवाय |

कैलाशशिखरासीनमशेषभुवन प्रभुम् |
अनन्तादि शिवान्तस्य श्रष्टारं परमेश्वरम् || १ ||

अरूपं परमं शान्तं पार्वत्या हृदिनन्दनम् |
सर्वशास्त्र प्रवक्तारं सर्वसिद्धैस्तु संस्तुतम् || २ ||

ब्रह्मविष्णुमहेन्द्राद्यैर्देवदानव पूजितम् |
स्कन्दनन्दिगणाद्यैश्च कोट्यानेकैस्तु सेवितम् || ३ ||

ऋषिभिश्च तथा चान्यैर्गन्धर्वाद्यैः सुपूजितम् |
सिद्धविद्याधरैर्यक्षै राक्षसैश्च सुसंस्तुतम् || ४ ||

अनन्ताद्यैस्तथा नागैः कुलिकान्तैः सदावृतम् |
अप्सरोगणसंकीर्णं सिद्धकन्या सुसंस्तुतम् || ५ ||

केचित् स्तुवन्ति देवेशं केचिन्नृत्यन्ति चाग्रतः |
केचित् सामानिगायन्ति केचित् प्रणतमूर्द्धनि || ६ ||

स्तोत्रैः स्तुवन्ति तत्रान्ये केचित् पुष्पं क्षिपन्ति च |
हसन्ति किलिकिलायन्ति गर्जन्ति चोत्पतन्ति च || ७ ||

न तत्र मृत्युर्न जरा न व्याधिर्न च दुःखिताः |
एवं प्रमुदितं दृष्ट्वा शिवं सुरवरार्चितम् || ८ ||

प्रणम्य दण्डवद्भूतौ जानुभ्यां धरणीगतः |
कृताञ्जलिपुटो भूत्वा तार्क्ष्यो वचनमव्रवीत् || ९ ||

प्. १ब्)

भगवन्देव देवेश संसारार्णवतारक |
प्रश्नमेतन्महागुह्यं वदभक्तस्य मे प्रभो || १० ||

तन्त्राणान्तु परं तन्त्रं मन्त्राणां मन्त्रमुत्तमम् |
विविधाः सिद्धयश्चित्राः संक्षेपा यत्र वर्तते || ११ ||

मोक्षञ्च लभते येन स्वच्छन्दत्वञ्च जायते |
राज्यप्रसाधनं चान्यदर्थ साधनमेव च || १२ ||

नागक्रीडा च विविधा विषापहरणन्तथा |
यक्षाग्रहाज्वराघोरा लामा शाकिनी पूतना || १३ ||

कुष्माण्डा यक्षवेताला दैत्याश्चैव महावलाः |
भूतप्रेतपिशाचानां निग्रहाकर्षणञ्चयत् || १४ ||

खेचरत्वं जिगीषन्ति साधकास्तु महीतले |
महीपाताल सिद्धिञ्च खड्गमञ्जनपादुके || १५ ||

गुटिका पट महास्त्रं पाशानां स्तोभनं परम् |
छेदनं दहनञ्चैव दीक्षा च विविधा कथम् || १६ ||

अधिकारे च मोक्षे च सद्योत्क्रान्तिः कथं भवेत् |
आत्मानश्च परस्यैव परदेह प्रवेशनम् || १७ ||

प्. २अ)

कथमनग्निज्वलनं निर्वीजीकरणं कथम् |
स्थावराणाञ्चराणाञ्च दहनाप्यायनन्तथा || १८ ||

घटमग्नि जलं कोषं विषस्तम्भं कथं भवेत् |
काष्ठपाषाण भूतानां सद्यावेशः कथं भवेत् || १९ ||

कुष्ठादीनां च व्याधीनां नाशनं केन कर्मणा |
छेदनं परमन्त्राणां मात्मविद्या प्ररक्षणम् || २० ||

क्षेत्रस्या लम्भनं चैव क्षेत्ररक्षा कथं भवेत् |
कीलनं परराज्यस्य भेदनं मोहनं तथा || २१ ||

मारणं चैव मारव्याहि चक्रवर्त्तित्व साधनम् |
कामरूपधरत्वं च स्वच्छन्द खेचरे पदे || २२ ||

दिव्यखेचरभौमानां योगिनीनाञ्चमेलकम् |
एतत्सर्वं समाख्या हि ममभक्तस्य शङ्कर || २३ ||

दिव्यं वर्ष सहस्रन्तु तपसाऽराधितो मया |
ततो ब्रह्मा समायातो वरं व्रूहि महातप || २४ ||

ब्रह्मोवाच ||

अशक्तोवर कार्येषु वरं ज्ञानं वदाम्यहम् |
कैलाशं गच्छ पक्षीश ईशस्यैव समीपतः || २५ ||

प्. २ब्)

महातपः प्रसन्नस्तु ईश्वरोदास्यतेवरम् |
ततो वैकृष्ट मनसां पद्मयोनेः समागतः || २६ ||

वरं ममेप्सितं व्रूहि इदं मम सुरेश्वर |
साधकानां हितार्थाय अनुग्रहरतो भव || २७ ||

ईश्वर उवाच ||

गरुत्मीश शृणुष्वेदं तत्र सद्भावमुत्तमम् |
आसीत् पूर्वं महाघोरं भैरवं रूपमुत्तमम् || २८ ||

मम देहाद् विनिष्क्रान्तमुग्ररूपास्तु योगजाः |
असंख्यातास्त्वनेकास्तु रक्तमांसाशवप्रियाः || २९ ||

अतृप्ता लोलुपा भीमा उग्ररूपधरा सदा |
जिज्ञासार्थं मया तासां विज्ञानं योगसम्भवम् || ३० ||

प्रेरितं च पशुत्वेन अहं प्रार्थितमादरात् |
अधिष्ठस्तसुरेशान चरूकार्येषु मण्डले  || ३१ ||

अधिष्ठामि मया चोक्तं गतोहं मेरुमूर्द्धनि |
पुरं वज्रार्गलन्तत्र रजैः पञ्चभिर्निर्मितम् || ३२ ||

मध्ये चाष्टदलं पद्मं पीतकर्णिकमुज्ज्वलम् |
वज्राणि तु चतुर्दिक्षु विदिक्षु वज्र संपुटम् || ३३ ||

द्वाराणि वीथयस्तत्र दक्षिणद्वार निर्गमम् |
तत्राहं कर्णिकामध्ये स्थितं शक्तिवलोत्कटा || ३४ ||

प्. ३अ)

ध्यात्वा तु परमां शक्तिमक्षोभ्यां परमाव्ययाम् |
तावत् कैलाश पृष्ठे तु गौर्यानन्दि प्रचोदितः || ३५ ||

कुत्रासौ भगवान्नुद्रः पशुत्वे देवि संस्थितः |
योगिनीभिश्चरुकार्ये प्रार्थितो मण्डले स्थितः || ३६ ||

ततः क्रुद्धा तु सा गौरी तडित्कोटि समप्रभा |
त्वरितं त्वरिता विद्या त्रिवीजा त्रिगुणीकृता || ३७ ||

तडित्पुञ्जनिभा दीप्ता व्यापयन्ती चराचरम् |
स्फुरद्रश्मिसहस्रैस्तु कोठ्यानेकैर्दिशो दश || ३८ ||

तया तु दीप्तपिण्डेन ब्रह्माद्याः स्तंभिताः सुराः |
हाहारवं प्रसूचन्ति त्राहि देवि शिवप्रिये || ३९ ||

आगतां पादमूले तु वरैस्तोत्रैः स्तुवन्ति च |
प्रीता सा विविधैः स्तोत्रैः शिरष्पादादिलक्षणैः || ४० ||

एकैकमक्षरं देव्या द्वौ भुजौ परिकीर्तितौ |
अष्टादशभुजा देवी धर्मसिंहासनस्थिता || ४१ ||

गोक्षीरधवलश्रीमान् महालाङ्गूलवर्चसः |
ललज्जिह्वमहोग्रास्य तीक्ष्णदंष्ट्रस्फुरन्महत् || ४२ ||

प्. ३ब्)

ज्वलन्नेत्रो महाघोर स्तब्ध कर्णसुभीषणः |
गर्जन्तो बलवान् भीमो ज्वलत्कुञ्चितमूर्द्धजः || ४३ ||

तीक्ष्णोग्रनखमुक्तिस्तु भुवनानि विदारयन् |
पूर्वाननस्थितो दीप्तो ग्रसन्निव चराचरम् || ४४ ||

त्वरिता तत्र चारूढा वामजंघाप्रलम्विताम् |
दक्षिणा द्विगुणा तस्याः पादपृष्ठे समर्पिता || ४५ ||

स्फुरत्तारकवद् देव्या भ्राजन्ते पादयोर्नखाः |
अम्भोजारुणवर्णाभा पद्मलाञ्छनलक्षणा || ४६ ||

राजते चरणाधस्तात्सुसमाङ्गुलिमायता |
सुवृत्तं जंघपीनोरुविस्तीर्णो जघनोरूमा || ४७ ||

गम्भीरनाभिस्त्रिवली रोमराजी सुशोभिता |
विस्तीर्णा कटिदेशे तु हेमकुम्भ पयोधरा || ४८ ||

कम्वुग्रीवा तु विम्वोष्ठी नीलोत्पलदलेक्षणा [षड्वक्त्रां 
विम्वोष्ठीऽष्टादशेक्षणाम्] |
सुनासाचाप भूभङ्गा सुकर्णा मुकुटोज्वला || ४९ ||

विस्फुरेन्मणिभिर्दीप्तः सहस्रफणिदीप्तिमान् |
नागराज कृतो हार कर्णकुण्डलभासिनी || ५० ||

नागवन्धकृताशोभा भुजौ देव्या विराजते |
मेखला कटिदेशे तु महाहि कृतभूषणा || ५१ ||

प्. ४अ)

पादयोर्नूपुरौ घोरौ देव्याः कृतभुजङ्गमौ |
सहस्रदले चाम्भोजे वामपाद कृतोदराम् || ५२ ||

वियत्तडिल्लताभासां वासः कुसुमशोभिताम् |
इन्द्रायुधनिभं चान्यं वासं कृत पयोधरौ || ५३ ||

अनेक पुष्प रचितं दृढवन्ध महोरगम् |
कृतायुधकरा देवी तीक्ष्णाग्र नखशूक्तयः || ५४ ||

वज्रदण्डासि चक्रं च गदाशूलं महोज्वलम् |
शरं शक्तिश्च वरदं दक्षिणेन कृतायुधा || ५५ ||

धनुष्पाशधरं घण्टा तर्जनी शंखमङ्कुशम् |
अभयं च तथा पद्मं वामपार्श्व कृता युधा || ५६ ||

तडित्सहस्रसंकासा विस्फुरत् किरणाकुला |
छादयन्ति स्वतेजोभिः शिवाघवनिगोचरा || ५७ ||

त्वरन्ति त्वरिता प्रोक्ता हूङ्कारकृत भीषणि |
तर्जयन्ति दिशः सर्वाः दुष्प्रेक्षा दुर्गदेवताः || ५८ ||

मोहितं योगिनी चक्रं मूर्छितं मेरुपृष्ठतः |
पतितं शुष्यमानं तु त्राहि देविसुराधिपे || ५९ ||

प्. ४ब्)

स्तुत्वा तु विविधैः स्तोत्रैः ओंकारार्धकृतो मया |
अर्चयित्वा तु तां देवीं प्रणमित्वा तु योगिनीम् || ६० ||

मामेवं योगिनीचक्रं निग्रहस्व सुराधिपे |
तिष्ठ तिष्ठ महादीप्ते अत्र मण्डलमध्यतः || ६१ ||

प्रविश्य मण्डले देवी आसीना कर्णिकोपरि |
पूजिता विविधैर्माल्यैर्गन्धधूपोपहारकैः || ६२ ||

मन्त्रमुद्रा समोपेतैः स्तुत्वा स्तोत्रैरनेकशः |
स्थापिता समये देवी यस्तु स्मरति साधकः || ६३ ||

तस्यैव कामिकां सिद्धिं दास्यते अचिरेण तु |
योगिन्यो भूचरास्तस्य सर्वकामार्थ सिद्धिदाः || ६४ ||

देवा दैत्याः सगन्धर्वां यक्षरक्षोरगाप्सराः |
ददाति कामिकां सिद्धिं त्वरिते तव पूजनात् || ६५ ||

यस्तु पूजयते भक्त्या गृहे नित्यं स्वशक्तितः |
शत्रवो विलयं यान्ति इष्ट सत्वपराङ्मुखाः || ६६ ||

जयते परराष्ट्राणि लीलया पूजिना तु सः |
विभूतयश्च विपुलामारोग्यं दीर्घमायुषम् || ६७ ||

सिद्ध्यन्ति सर्वकार्याणि दिव्यादिव्यान्यनेकधा |
एतस्मिन्नन्तरे ब्रह्मा मेरुपृष्ठं समागतः || ६८ ||

प्. ५अ)

पूजितानेन विधिनास्तुत्वास्तोत्रैरनेकशः |
विष्णुना वासवे नापि अग्निना च यमेन च || ६९ ||

नैर्-ऋत वरुणे नैव वायुना धनदेन च |
ईशानेन उमादेवी सिद्धैर्दैत्याप्सरोगणैः || ७० ||

पूजिता च स्तुता देवी तुष्टा प्रीतिमना वदेत् |
एवं करोमि देवेश यस्तु मां स्मरते नरः || ७१ ||

तस्याहं कामिकां सिद्धिं दास्यामि अचिरेण तु |
ब्रह्मणा च तदा पृष्टा वदविद्या प्रसाधनम् || ७२ ||

विसर्ज्जितास्ततः सर्वे कथितं तन्त्रमुत्तमम् |
त्रोटलं तु परं गुह्यं लक्षं पादाधिकं खग || ७३ ||

तदेवमुप संहृत्य सारात्सारतरं परम् |
वदामि परमं गुह्यं शृणुष्व कमलेऽधुना || ७४ ||

तत्र विद्याः स्थितास्तार्क्ष्य नववीजात्मिकाः पराः |
सा विद्या परमागुह्यागुह्यानामपिगुह्यका || ७५ ||

गुह्यकानां पराविद्या साधनी सर्वकामिका |
मर्द्दनी सर्वनागानां रिपुपक्ष क्षयङ्करी || ७६ ||

सर्वेषाश्चैव दुष्टानां नाशनी सा प्रकीर्त्तिता |
दिव्यादिव्यास्त्रियो यास्तु तासां क्षोभकरी तु सा || ७७ ||

उत्पत्तिः सर्वबीजानां योनिरेषा प्रकीर्त्तिता |
हृदयं सर्वदेवीनां योगिनीनां हृदिस्थिता || ७८ ||

प्. ५ब्)

सर्वकर्मकरी विद्याचाशेष भुवनान्तिका |
सिद्धिदा सर्वकार्येषु इहलोके परत्र च || ७९ ||

दुर्लभा सर्वदेवीना मृषीणां योगिनामपि |
कल्पे कल्पे तु ये सिद्धा मुनि विद्याधरादयः || ८० ||

यक्ष रक्षः पिशाचाश्च प्रेतभूतानि चैव हि |
एकाविद्येश्वरी ह्येषा सर्वांस्त्रासयते क्षणात् || ८१ ||

तलेति सप्तपाताला ज्वालाग्नि भुवनान्तिकान् |
ओंकारादि स्वरारभ्य यावद्ब्रह्माण्ड वाचकम् || ८२ ||

ओंकाराच्चायते सर्वांस्त्रासते चैव सर्वतः |
त्रोटला तेन आख्याता तन्त्रार्थोयं प्रतिष्ठितः || ८३ ||

इयं विद्या पुरा सिद्धा व्रतयोग विवर्जिताः |
सिद्धिदा ज्ञानहीनेपि गुरूयाग विनापि च || ८४ ||

कार्याकार्यमविज्ञायवाध्यावाध्यमजानता |
कुर्वन्त्युग्राणि कर्माणि देवानामपि हिंसकाः || ८५ ||

पुनर्यागादिकं सिद्धा गुरूराज्ञा प्रचोदिताः |
क्लिश्यन्ति मानवा मर्त्ये पूर्वकर्म शुभाशुभैः || ८६ ||

येन सिद्ध्यन्तिते क्षिप्रं मोक्षं यान्ति परापरम् |
विद्याधरत्वमिच्छन्ति चक्रवर्त्तित्वमेव च || ८७ ||

प्. ६अ)

नागक्रीडां प्रकुर्वन्ति मर्त्या कौतूहलार्थिनः |
खेचरत्वं जिगीषन्ति सिद्धयोगेश्वरैः सह || ८८ ||

स्वच्छन्दमृत्त्युमिच्छन्ति यावद्देवः सदाशिवः |
राज्यसिद्धिं प्रयच्छन्ति द्रव्यसिद्धिस्तु काकथा || ८९ ||

आकर्षणादि कार्याणि मनसा कुरुते ध्रुवम् |
मारणोच्चाटनं वश्यं छेदनं दहनं तथा || ९० ||

परसैन्य विभेदं च शत्रूणाञ्च निकृन्तनम् |
मोहनं सर्वदुष्टानां भयार्तानाञ्च रक्षणम् || ९१ ||

यस्त्विमां भ्वासते विद्यां सकृदुच्चारयेथवा |
देवीदेवश्च गरुड स्त्रितयं तिष्ठते तनौ || ९२ ||

त्रिकण्टकेति विख्याता सान्निध्यं त्रितयं भवेत् |
वामदक्षिण सिद्धान्ते त्रितयेषु व्यवस्थिताः || ९३ ||

त्रिकण्टकेति विख्याता विद्येयं सर्वकामदा |
सिद्ध्यते सा तु त्वरिता त्वरिता तेन चोच्यते || ९४ ||

इत्याद्ये त्रोटले त्वरितामूलसूत्रे प्रथमः पटलः || १ ||

अथातः संप्रवक्ष्यामि प्रस्तारं भुवि दुर्लभम् |
सिद्धगन्धर्व देवानां मृषियक्ष महोरगाम् || १ ||

प्. ६ब्)

दानवानां गरुत्मीश ब्रह्माद्यैर्गोपितं पुरा |
सुसमे भूप्रदेशे तु पुष्पप्रकर संकुले || २ ||

स्निग्धे मनोरमे देशे उसकेशास्थि वर्जिते |
आलिखेन्मातृकां तत्र वर्ग संज्ञा समन्विताम् || ३ ||

येन तार्क्ष्य विजानन्ति मन्त्रोद्धारं च साधकाः |
अतस्त्वेवं प्रयत्नेन संज्ञादौ कीर्तितामया || ४ ||

येन मन्त्र महाजालं विस्फुरन्तं दिशोदश |
प्रथमः स्वरवर्गस्तु षोडशाक्षरमानतः || ५ ||

पञ्चपञ्चाक्षरा चान्ये द्वौ चान्ये चतुरक्षरौ |
प्रथमः स्वरवर्गस्तु वर्गादौ कीर्त्तितो मया || ६ ||

तालुवर्गे द्वीतीयस्तु तृतीयो जिह्वतालुकः |
चतुर्थस्तालु जिह्वाग्रो जिह्वदन्तस्तु पञ्चमः || ७ ||

षष्ठोष्ठपुटसम्पन्नो मिश्रवर्गस्तु सप्तमः |
ऊष्माणश्चाष्टमः प्रोक्तः कथितस्ते खगेश्वर || ८ ||

अविनष्टा भवेद्विद्या प्रस्तारेणोद्धृता खग |
सर्वसिद्धिकरी देवी नवबीजात्मिका परा || ९ ||

इमां विद्यां मया तार्क्ष्य उद्धरामि सलक्षणम् |
मातृकान्त विनिर्गूढैर्गुह्य बीजैः स्वरैस्तथा || १० ||

षष्ठ स्वरसमारूढां मूष्माणान्त सविन्दुकम् |
मूलविद्यादिकं बीजं कथितन्तु खगेश्वर || ११ ||

प्. ७अ)

तालुवर्ग द्वितीयस्तु स्वरैकादश योजितम् |
जिह्वातालु समायोगो प्रथमं कवचं भवेत् || १२ ||

तदेवत द्वितीयन्तु अधस्ताद् विनियोजयेत् |
एकादश स्वरैर्युक्तं प्रथमं तालुवर्गतः || १३ ||

ऊष्माणस्य द्वितीयं तु अधस्तात्तस्य योजयेत् |
षोडशस्वर संयुक्तमूष्माणस्य तृतीयकम् || १४ ||

जिह्वादन्त समायोगे प्रथमं योजयेदधः |
मिश्रवर्ग द्वितीयं तु अधस्तात् पुनरेव च || १५ ||

चतुर्थस्वरसंभिन्नं तालुवर्गादि संयुतः |
ऊष्माणस्य द्वितीयं तु अधस्ताद्विनियोजयेत् || १६ ||

स्वरैकादश संभिन्न मूष्माणान्तं स विन्दुकम् |
पञ्चमस्वरमारूढमोष्ठ संपुट योगतः || १७ ||

द्वितीयमक्षरं चान्यं जिह्वाग्रे तालुयोगतः |
प्रथमं पञ्चमेयोज्यं स्वरार्द्धेनोद्धृता इमा || १८ ||

त्वरितेयं महाविद्या सर्वसिद्धिप्रदायिका |
ओंकारादि समायुक्ता मन्ते नमो जपेत्सदा || १९ ||

स्वाहान्तमग्नि कार्येषु अङ्गानि च ततः शृणु |
ऊष्माणान्तं चतुर्थेन स्वरेणाक्रान्त बिन्दुकम् || २० ||

प्. ७ब्)

मिश्रवर्ग द्वितीये तु स्थित मूष्माणमन्तगम् |
षष्ठ स्वरासनं कुर्याद्विन्दूनां मूर्ध्नि भूषितम् || २१ ||

आद्यं बिन्दुविहीनं तु षोडशस्वर भूषितम् |
अक्षरं हृदयं प्रोक्तमूष्माणं तु द्विधा भवेत् || २२ ||

आद्यं द्वितीय संयुक्तं कारयेच्च विचक्षणः |
षोडशस्वर संयुक्तं द्विरभ्या स सिरो भवेत् || २३ ||

ओष्ठद्वयस्य संयोगेद्वितीयं बिन्दुसंयुतम् |
चतुर्थस्वरसंयुक्तं मिश्रवर्गद्वये स्थितम् || २४ ||

जिह्वातालु समायोगे तृतीयं मिश्रवर्गतः |
चतुर्थेन समारूढं पुनर्मिश्र तृतीयकम् || २२ ||

द्विरभ्या स समायुक्तां शिखापञ्चाक्षराः स्मृताः |
पञ्चमस्वरसंयुक्त मूष्माणान्तं सबिन्दुकम् || २३ ||

पुनस्तत्केवलं योज्यं मिश्रवर्ग तृतीयकम् |
अत्रारूढं पुनस्तत्तु पुनश्वाद्यं नियोजयेत् || २४ ||

पञ्चाक्षरं तु कवच मूष्माणान्त सबिन्दुकम् |
मिश्राद्येन समारूढ मूष्माणस्यादिमं पुनः || २५ ||

विन्दुयुक्तं तु मिश्रस्य द्वितीयासन संस्थितम् |
ऊष्माणस्य द्वितीयं तु तालुवर्गादि संयुतम् || २६ ||

प्. ८अ)

बिन्दुयुक्तं तु मिश्रस्य द्वितीयं दापयेद्बुधः |
द्वितीयश्चतुर्थः षष्ठःस्वरायोज्याः क्रमेण तु || २७ ||

सूर्यसोमाग्निरुत्पन्ना वीजा नेत्रत्रयं विदुः |
दक्षिणं वामतश्चोर्द्ध्वे योज्या च क्रमतः खग || २८ ||

तालुवर्गादि संयोज्य उष्माणस्य द्वितीयकम् |
चतुर्दशे पञ्चदशे योज्यं मिश्रवर्ग द्वितीयकम् || २९ ||

अधस्तात् तस्य संयोज्य मूष्माणान्तं स षोडशम् |
तालुवर्गाद्वितीयं तु विसर्गेण समायुतम् || ३० ||

पञ्चमस्वरसंरथं च ऊष्माणान्त स बिन्दुकम् |
चतुरक्षरमिदमस्त्रं फट्कारेण विदर्भितम् || ३१ ||

त्रिशूलखड्गचक्रं च शरं चैव प्रकीर्तितम् |
पूर्वदक्षिण वारुण्यामुत्तरायां नियोजयेत् || ३२ ||

एकैकं चाथ संघातमस्त्रमेतत्सुदुर्जयम् |
गुह्याङ्गास्तु इमे तार्क्ष्य ब्रह्मणा गोपिताः पुरा || ३३ ||

एभिर्विना न सिद्धिः स्यात्तन्त्रेस्मिन्त्रोटलोत्तरे |
गोपितव्या प्रयत्नेन चा परीक्ष्येन दापयेत् || ३४ ||

विद्याङ्गाः कीर्त्त्यमानास्तु शृणुष्यावहितोधुना |
आदिद्विहृदयं प्रोक्तं त्रिचतुः शिरमिष्यते || ३५ ||

प्. ८ब्)

पञ्चषष्ठ शिखा प्रोक्ता कवचं सप्तमाष्टकम् |
तारकां तु भवेन्नेत्रं नवार्द्धाक्षर रक्षणम् || ३६ ||

दूती मन्त्रास्तथा चान्ये शृणु तार्क्ष्य यथा स्थिताः |
हूंललेति समालिख्य वज्र तुण्डे ततो भवेत् || ३७ ||

खखेहूं च समायोज्य दशबीजाः प्रकीर्त्तिताः |
वज्रतुण्डा समाख्याता शक्रदूती महावला || ३८ ||

खेचर ज्वालिनीर्लिख्य ज्वलेति विनियोजयेत् |
खखेति च समायुक्ता ज्वालिनीनामभीषणा || ३९ ||

अग्निदूती महादीप्ता दशबीजैः समुद्धृताः |
चर्चेशवरीमालिख्य भीषणी च ततो भवेत् || ४० ||

हे चैव योज्य विद्येयं शवरीनाम भीषणी |
दशाक्षरा समाख्याता यमदूती महाबला || ४१ ||

छेछेदनी पदं योज्यं कराली तदनन्तरम् |
खगच्छेति पुनर्योज्यं कराली चोग्ररूपिणी || ४२ ||

नैर्-ऋत्यस्य त्वियं दूती दशबीजा महाबला |
क्षः श्रवद्रवं संलिख्य प्लवङ्गी श्रोंक्षः उद्धृताः || ४३ ||

दशाक्षरी प्लवङ्गी तु दूत्येषा वरुणस्य तु |
स्त्रीचलेति समालिख्य कलेति धूननी तथा || ४४ ||

प्. ९अ)

रास्त्री चैव समायोज्या दशवीजाः समुद्धृताः |
मनोवेगा इमाविद्या वायुदूति महाबला || ४५ ||

क्षेपक्षे कपिले लिख्य हसयक्षे ततो भवेत् |
कपिलानाम विद्यैषा दशाक्षर समुद्धृता || ४६ ||

यक्षदूती महाभीमा सौम्योग्रा दिव्यरूपिणी |
हूं तेजोवती रौद्री माते हूं चैव प्रकीर्त्तिता || ४७ ||

रुद्रदूती महारौद्री रौद्रीनाम महाबला |
दशाक्षरा इयं विद्यारुद्रदूती प्रकीर्त्तिता || ४८ ||

फरेफघ्ने समालिख्य फे चक्रेति नियोजयेत् |
फरेफ संयुताह्येषा विष्णुदूती महाबला || ४९ ||

दशवीजा विनिर्दिष्टा चक्रवेगा तु कामदा |
दुष्टेघुट्टे समालिख्य खट्टे घोरे च दुस्तथा || ५० ||

दशवीजा समाख्याता दूत्येषा ब्रह्मणो वरा |
ब्रह्मवेतालिनी नामघोरातीव वलोत्कटा || ५१ ||

दशवीजा सामाख्याता त्रोटलेस्मिन् खगेश्वर |
अत्र विद्याः सहस्राणि निर्गतानि अनेकधा || ५२ ||

तेषां सारं विनिष्कान्तं सारात् सारमिहोद्धृतम् |
अयं मन्त्रगणः सिद्धस्त्यज चान्यं पलालवत् || ५३ ||

इत्याद्ये त्रोटले महातन्त्रे त्वरितामूलसूत्रे द्वितीयः पटलः || २ ||
प्. ९ब्)

अथान्यं संप्रवक्ष्यामि शृणुष्वैकमना खग |
अस्त्रेण च करौ सोध्यौ परस्पर निमज्जितौ || १ ||

उत्तराभिमुखो मन्त्री तर्जन्यस्त्रं नियोजयेत् |
तालत्रयं सशब्दन्तु तर्जन्या तर्जयेद्दिशम् || २ ||

वामया वाम पार्श्वे तु दक्षिणायान्तु दक्षिणे |
ऊर्द्ध्वाधो दक्षिणं वामा मन्त्री चास्त्रं समुच्चरेत् || ३ ||

गुह्यास्त्रेणान्वितं कृत्वा विद्यास्त्रेण पुनस्तथा |
विन्यस्य करयोर्मन्त्री दिशासु विदिशासु च || ४ ||

नदेवैर्दानवैर्वापि न विघ्नैरभिभूयते |
गुह्याङ्गं प्रथमं न्यस्य हृदयं कन्यसे न्यसेत् || ५ ||

शिरमनामिके योज्यं शिखा मध्याङ्गुलीषु च |
ज्येष्ठे तु कवचं योज्यं नेत्रं हस्ततले न्यसेत् || ६ ||

तर्जन्यस्त्रं पुनर्योज्यं विद्याङ्गानि पुनस्तथा |
दूतयश्च तथा योज्या ज्येष्ठादारभ्य संमुखाः || ७ ||

षण्मुख पञ्चविद्यानि पृष्ठतः पञ्चविन्यसेत् |
पनस्तु मूलविद्यां तु नखशुक्तिषु विन्यसेत् || ८ ||

ततोन्यसेच्छरीरेषु विलोमाच्चानुलोमतः |
पादादारभ्य मूर्द्धान्तं शिरादारभ्य पादयोः || ९ ||

प्. १०अ)

गुह्याङ्गानि न्यसित्वा तु यथास्थाने नियोगतः |
विद्याङ्गानि ततो न्यस्य दिग्वस्त्रं विनियोजयेत् || १० ||

अङ्घ्रिजानूरुगुह्येषु नाभिहृत्कण्ठतालु च |
वत्कमण्डलमूर्द्धान्तमधोर्द्ध्वं चादि बीजतः || ११ ||

यथोक्तेषु न्यसेन्मन्त्री वीजानि दुर्जयन्ति च |
सवाह्याभ्यन्तरं विघ्नान्ध्वं स मायान्ति तत्क्षणात् || १२ ||

देहशुद्धिश्च भवते स बाह्याभ्यन्तरेण तु |
न्यासं कुर्याद्यथोक्तं तु ततोन्तः करण कुरु || १३ ||

सोमरूपं तदोङ्कारं धारामृत सुवर्षणम् |
विशन्तं ब्रह्मरन्ध्रेण साधकस्तु विचिन्तयेत् || १४ ||

मुष्टिं वद्ध्वा तु वामेन अङ्गुष्ठन्तु अधोमुखम् |
मूर्द्धास्य कण्ठहृन्नाभौ गुह्योरुजानु जंघयोः || १५ ||

आदिबीजं न्यसेन्मन्त्री अङ्गुष्ठादि पुनः पुनः |
अङ्गुलीषु यथोक्तेषु वीजान्यङ्गानि योजयेत् || १६ ||

पञ्चभिस्तु नमस्कारं पद्मरूपमधो न्यसेत् |
ऊर्द्ध्व सोमादधः पद्मं शरीरं वीजविग्रहम् || १७ ||

यो विजाति तत्वेन स नित्यं चामृती भवेत् |
न मृत्युर्नजरातस्य न व्याधिर्न च हिंसकाः || १८ ||

प्. १०ब्)

क्षिप्रं च लभते सिद्धि मिहलोके परत्र च |
पक्षाकारो करौ कृत्वा छोठयेत् पञ्चभिर्नखैः || १९ ||

पञ्चविद्यां तु वामेन दक्षिणे पञ्च एव तु |
अश्वारूढा सुदीप्ताश्च कुमार्योभिन्न चूचुकाः || २० ||

भुजङ्गाभरणा कन्याकरवेणी प्रलम्भिताः |
खङ्गखेटकधारिण्या स्वास्त्रमम्भोजपाणयः || २१ ||

इन्द्रायुधनिभं वासः कुसुमानेक शोभितम् |
निबद्धवर्मकक्षास्तु भुजगेन्द्रोत्तरीयकाः || २२ ||

त्वरितात्वरमाणा तु वीरा प्रचण्ड विग्रहा |
न्यसित्वा चादि पादेषु द्वितीया जंघयोर्न्यसेत् || २३ ||

तृतीया जानु देशे तु चतुर्थी ऊरुदेशतः |
पञ्चमी गुह्यदेशे तु षष्ठीनाभौ च विन्यसेत् || २४ ||

सप्तमी हृदये देशेत्वष्टमी कण्ठदेशतः |
नवमी वक्त्रविन्यस्ता दशमी मूर्द्ध्नि विन्यसेत् || २५ ||

एवं सन्नद्ध देहस्तु राजा विजयकाङ्क्षिणः |
जित्वा तु परराष्ट्राणि अक्षताः पुनरागमेत् || २६ ||

निर्विघ्नः साधकः क्षिप्रं सर्वसिद्धिं प्रदापयेत् |
अनेन विधिना न्यासं कृत्वा चाष्ट शतं जपेत् || २७ ||

प्. ११अ)

ध्यात्वा तु त्वरितां देवीं मसाध्यमपि साधयेत् || 

इत्याद्ये त्रोटले महातन्त्रे त्वरितामूलसूत्रे तृतीयः पटलः || ३ ||

अथ मुद्रां प्रवक्ष्यामि सर्वसिद्धि प्रदायकाम् |
मुद्राभिः सहितां देवीं त्वरिता सिद्धिदा भवेत् || १ ||

सान्निध्या भवति क्षिप्रं पूजाञ्चापि प्रगृह्णति |
तस्मान्मुद्रां प्रवक्ष्यामि शृणुष्वैक मनाखग || २ ||

प्रणीता पञ्चधाख्यातावन्धं तासां वदाम्यहम् |
ग्रन्थितौ तु करौ कृत्वा मध्येङ्गुष्ठौ निपीडयेत् || ३ ||

तर्जन्यौ मूर्द्ध्नि संलग्नौ विन्यसेत्तं शिरोपरि |
प्रणीतेयं समाख्याता हृद्देशेतां समानयेत् || ४ ||

ऊर्ध्वा तु कन्यसा मध्ये स वीजानां विदुःखग |
नियोज्य तर्जनी मध्ये मुखलग्ना परस्परम् || ५ ||

ज्येष्ठाग्रं निक्षिपेन् मध्ये भेदिनी सा प्रकीर्त्तिता |
नाभिदेशे तु तां वद्ध्वा अङ्गुष्ठावुत् क्षिपेत्ततः || ६ ||

कराली तु महामुद्रा हृदयेयोज्य मन्त्रिणः |
पुनस्तु पूर्ववद्वध्वा ज्येष्ठलग्नौ समुत्क्षिपेत् || ७ ||

वज्रतुण्डा समाख्याता वक्त्रदेशे तु वन्धयेत् |

प्. ११ब्)

उभाभ्यां चैव हस्ताभ्यां मणिवन्धे तु वन्धयेत् || ८ ||

त्रीणित्रीणि प्रसार्येत वज्रमुद्रा विधीयते |
एका तु मध्यमा ऊर्द्ध्वं शक्तिरेव विधीयते || ९ ||

द्वाभ्यां चैव तु हस्ताभ्यां मङ्गुल्यस्तु परस्परम् |
संमुखाग्रं स्थिता कृत्वा हृद्देशे दण्डमुच्यते || १० ||

दक्षिणं किञ्चिदूनाम्य मुष्टिं वद्धाद्वयाङ्गुली |
मध्यमा तर्जनी मूर्द्ध्व खङ्गस्यैवं विधीयते || ११ ||

वामेन मध्यमाङ्गुल्या तर्जन्याग्रं निपीडयेत् |
मध्यमात्सुषिरं तासां पाशमुद्रा विधीयते || १२ ||

वामहस्तोर्द्ध्वगं कृत्वा संहृता चतुराङ्गुली |
तार्याङ्गुष्ठतले कृत्वा तर्जनी चालनाध्वजः || १३ ||

उभाभ्यां चैव हस्ताभ्यां मुष्टिं वद्ध्वा तु हस्तयोः |
अधो वामोर्द्ध्वदक्षं च दक्षिणाङ्गे नियोजयेत् || १४ ||

गदा तु भवते ह्येवं कुंचिताकन्यसा ततः |
अङ्गुष्ठेना क्रमेत्त्रीणि त्रिशूलमूर्द्ध्वतो भवेत् || १५ ||

एका तु मध्यमा चोर्द्ध्व शक्तित्वेवं विधीयते |
वद्धा तु दक्षिणे मुष्टिं कनिष्ठां तु प्रसारयेत् || १६ ||

वाहु शीर्षेषु संलग्ना सरस्येवं विधीयते | 
उत्तानं दक्षिणं हस्तं दक्षिणेजानु संस्थितम् || १७ ||

प्. १२अ)

वरदस्य इमा मुद्राः कथितास्ते खगेश्वरः |
वामं भुजं प्रसंस्यार्ये चक्रमुष्टिं तु बन्धयेत् || १८ ||

ज्येष्ठं तु कारयेदूर्द्ध्वं धनुरेवं विधीयते |
वामेन मध्यमाङ्गुल्या तर्जन्यग्रं निपीडयेत् || १९ ||

मध्ये तु तयोः शुषिरं पाशमुद्रा विधीयते |
मुष्टिं वद्ध्वा तु वामेन हृद्देशेतं निवेशयेत् || २० ||

हरस्येयं भवेन्मुद्रा वामं कृत्वा त्वधोमुखम् ||
वृत्तास्तुकरशाखास्तु घण्टा भवति चालनात् || २१ ||

मुष्टिं वद्धातु वामस्य कृत्वा चोर्द्ध्वात्तु तर्जनी |
वामस्य तर्जनीर्कुञ्च्य आनयेत् षष्ठमूलतः || २२ ||

ज्येष्ठाग्रं मध्यमापर्वे तृतीये तु नियोजयेत् |
शङ्खस्यैवं भवेन्मुद्रा वामे मुष्टिं तु वन्धयेत् || २३ ||

वक्रा तु तर्जनी कृत्वा अङ्कुशस्य विधीयते |
वामे तु किञ्चिदुन्नाम्यकरशाखां प्रसारयेत् || २४ ||

अभयस्य इमां मुद्रां करौ द्वौ संमुखौ पुनः |
अधोलग्नौ चोर्द्ध्वशाखौ वृत्ताकारौ तु कारयेत् || २५ ||

मध्येङ्गुष्ठौ विनिःक्षिप्य पद्माकारौ सुग्रन्थितौ |
पद्मस्यैवं भवेन्मुद्रा हृदयेतां विनिःक्षिपेत् || २६ ||

ग्रहणीमोक्षणी चैव ज्वालिनी सूकरीमृगी |
प्रणीताः पञ्चमुद्रास्तु पूजाहोमे नियोजयेत् || २७ ||

प्. १२ब्)

दीक्षाकालेषु शिष्याणां योजितव्यास्तु देशिकैः |
अष्टाविंशति मुद्रास्तु कथितास्त्रोटलोत्तरे || २८ ||

योजितव्याः सदाकालं सिद्धिकाङ्क्षैः खगेश्वर ||

इत्याद्ये त्रोटले महातन्त्रे त्वरितामूलसूत्रे चतुर्थः पटलः || 

अथ दीक्षां प्रवक्ष्यामि सिद्धिदां मोक्षदायिकाम् |
वज्रार्गलं समालिख्य पूर्वलक्षणलक्षिताम् || १ ||

एकहस्तं समारभ्य नवहस्तात्परं न हि |
सिताम्बुजेह्यष्टदले विन्यसेत् कर्णिकोपरि || २ ||

पञ्चाननं महाभीमं वज्रदेहं महाबलम् |
मन्त्रेणानेन पक्षीशयोजयेच्चवरासनम् || ३ ||

हहेवज्रं समालिख्य देहेति च घुरुं तथा |
पुनर्घुरुगुलुञ्चैवगुलुगर्जं पुनस्तथा || ४ ||

हेहं पुनस्तु संयोज्य विंशाक्षरमुदीरितम् |
पञ्चाननं भवेद्देव्या आसनमम्बुजोपरि || ५ ||

व्याप्तं तु सकलं विश्वमनन्तादि शिवान्तगम् |
अत्रासने समारूढां त्वरितां पूजयेत् खग || ६ ||

तां सान्निध्यां भवेद्देवीं क्षिप्रं सिद्धिप्रदायिकाम् |

गरुड उवाच

पञ्चाननं तु देवेशं लक्षणेन वद प्रभो || ७ ||

वज्रार्गलपुरं श्रेष्ठं देव्याः सान्निध्यकारकम् |

प्. १३अ)

ईश्वर उवाच ||

तिर्यगूर्द्ध्वगतारेखाश्चत्वारश्चतुरो भवेत् || ८ ||

नवभाग विभागेन कोष्ठकान्कारयेद्बुधः |
ग्राह्या दिशा गताः कोष्टा विदिशास्तु विनाशयेत् || ९ ||

मध्यकोष्ठस्य कोणेषु वाहारेखाष्टकं स्थितम् |
बाह्यकोष्ठस्यकोणेषु मध्ये यावत् समानयेत् || १० ||

वज्रस्य मध्यमं शृङ्गं वाह्यरेखाद्विधोर्द्धतः |
वाह्यरेखाभवेद्वज्राद्विभङ्गाः कारयेद्बुधः || ११ ||

मध्यकोष्ठे भवेत् पद्मं पीतवर्णिकमुज्वलम् |
कृष्णेन रजमालिख्य कुलिशासित गर्भगम् || १२ ||

वाह्यसश्चतुरस्त्रं तु वज्रसंपुट लाञ्छितम् |
द्वारेषु दापयेन्मन्त्री चतुरोवज्र संपुटान् || १३ ||

पद्ममानं भवेद्वारं वीथी चैव समा भवेत् |
रजसा पञ्चवर्णेन गर्भेरक्तं भवेत्पुरम् || १४ ||

केशरार वर्णेन षोडशैव तु कारयेत् |
विन्द्वङ्कं कर्णिका मध्ये रक्तेन रजसा भवेत् || १५ ||

अस्मिन्मण्डलराजानो दीक्षिता येन चोत्तमा |
तेषां तु विपुला सिद्धिःर्भुक्तिं मुक्तिं लभेद्ध्रुवम् || १६ ||

जयते परराष्ट्राणि क्षिप्रं राज्यमवाप्नुयात् |
कालप्राप्तं तु पुरुषमस्यमण्डलमध्यतः || १७ ||

प्. १३ब्)

स्थितं न वाधते मृत्युर्नागरक्षग्रहादयेः |
नश्यन्ति भय संत्रस्ता दृष्ट्वा मण्डलपुङ्गवम् || १८ ||

वज्राग्र सन्धि मध्ये तु येन्यस्तारिपवोवलिम् |
स्तम्भिता मोहिताः सर्वे निरुद्धा वाध्यते सुखम् || १९ ||

अत्रैव पूजिता देवी क्षिप्रं सिद्ध्यन्ति साधके |
पूजिता कर्णिका मध्ये पूर्वोक्त कृत लक्षणा || २० ||

मूर्त्ति प्रणव संदीप्ता हूंकारेण निवेशयेत् |
मूलविद्यां समुच्चार्यमरुद्ध्योमगतं खग || २१ ||

प्रथमेन पुनश्चैव कर्णिकायां प्रपूजयेत् |
एवं प्रदक्षिणं पूज्य एकैकं बीजमादितः || २२ ||

दलमध्ये तु विद्याङ्गा आग्नेययां यावदासनी |
नेत्रं मध्ये दिक्षु चास्त्रं गुह्यमार्गेषु लक्षणम् || २३ ||

पूर्वादि दक्षिणावर्त्त नेत्रमध्याद्रिमायुधम् |
दूतयः केशरस्थातुर्वामदक्षिणपार्श्वयोः || २४ ||

पञ्चपञ्च प्रपूज्यास्तुस्वैःस्वैर्नामैर्नियोजयेत् |
लोकपालान्न्यसेच्चाष्टौ वाह्ये च गर्भमण्डले || २५ ||

वर्णान्त अग्निमारूढं षष्ठमस्वरभेदितम् |
पञ्चदशेननाक्रान्तं स्वैःस्वैर्नामैस्तु योजयेत् || २६ ||

वामतो दक्षिणे चैव पञ्चपञ्च प्रपूजयेत् |
विद्याङ्गानि च गुह्याङ्गाः पुनः पिण्डेन योजयेत् || २७ ||

प्. १४अ)

पुनस्तु मूलविद्यान्तु कर्णिको परिपूजयेत् |
त्रीन्वारान् पूजयित्वा तु पुष्पैर्गन्धैः सुगन्धिभिः || २८ ||

धूपैर्नानाविधैर्भक्ष्यैः पानैश्चैव सुसंस्कृतैः |
मासैश्च विविधाकारैःर्फलैर्नानाविधैस्तथा || २९ ||

मद्यैः सुरासस्रैश्चैव तथा इक्षुरसादिभिः |
वस्त्रैर्वितान रचितैः पुष्पश्रग्दामशोभितैः || ३० ||

स्वच्छाम्भपरितैः कुम्भैः सितवस्त्रावगुण्ठितैः |
मुखपल्लव संछन्नैः रत्नगर्भ सुशोभितैः || ३१ ||

अष्टभिर्वेष्टयेत् कुम्भैर्मण्डलं सार्वकामिकम् |
नवमं यद्भवेत् कुम्भमीशान्या वर्द्धनीयुतम् || ३२ ||

विकरोपरि संस्थाप्य तत्र देवीं प्रपूजयेत् |
भेरीदुन्दुभिनिर्घोषैः शङ्खकाहलनादितैः || ३३ ||

दक्षिणां मूर्त्तिमाश्रित्य जपेन्मन्त्रं सहस्रधाः |
दशभागेन चाङ्गानां ततो होमं च कारयेत् || ३४ ||

अग्निकुण्डं ततः कृत्वा वृत्तं वा चतुरस्रंकाम् |
द्वात्रिंशदङ्गुलं तस्य खातनेमि विवर्जितम् || ३५ ||

खातं पृथुत्वं च समं मेखला त्रिभिः संयुतम् |
द्वित्रि चतुर्भिस्ताः कार्या अङ्गुलैः स्वप्रमाणतः || ३६ ||

प्. १४ब्)

मुक्त्वात्वङ्गुलं ह्येकं ततो नेमिं तु कारयेत् |
नेमीनां तु प्रमाणेन योनिः कार्या गजोष्ठवत् || ३७ ||

ज्येष्ठं द्विरंङ्गुलं कार्यं पृथुत्वेन न चाङ्गुलम् |
उच्छ्रायेणाङ्गुलं ह्येकंमग्नि कुण्डस्य मध्यतः || ३८ ||

चतुरङ्गुलं भवेद्गर्भं योनिरेवं विधीयते |
सप्ताङ्गुला भवेद्वीथी श्रुचा वाहु प्रमाणतः || ३९ ||

षडङ्गुलं भवेदग्रं कण्ठमध्य त्रिभागकम् |
अग्रेद्विरङ्गुलं स्थौल्यं खातमङ्गुल निर्गमम् || ४० ||

वीथि च मध्यदेशे तु खातं तस्य त्रिरङ्गुलम् |
अध ऊर्ध्वं तु कर्तव्यमाज्ञाधारं खगेश्वर || ४१ ||

षडङ्गुलं तु कर्तव्यमाज्ञाधारं खगेश्वर |
षडङ्गुलं तु कर्तव्यं वेष्टदण्ड प्रमाणतः || ४२ ||

घण्टिका तु यथा शोभा तथा चामरसारकम् |
चतुर्विंशाङ्गुल श्रुवं खातं गोपदपङ्कजम् || ४३ ||

द्विरङ्गुलं तु चाग्रे तु दण्डमण्डलमायतम् |
योन्यर्द्धं तु श्रुचा कार्या द्वात्रिंशाङ्गुलदैर्घ्यकम् || ४४ ||

स्थूलं त्वं चाङ्गुलं कार्यं खातं चैव द्विरङ्गुलम् |
गजोष्ठा कृतिः सा कार्या अग्निकुण्डस्यमानतः || ४५ ||

अस्त्रेण आनयेदग्निं हृदयेन विनिःक्षिपेत् |
मूलविद्या पराशक्तिस्तस्य मध्ये विचिन्तयेत् || ४६ ||

प्. १५अ)

गर्भाधानं पुंसवनं जातकर्म च होमयेत् |
हृदयेन शतं ह्येकं गुह्याङ्गैर्जनयेच्छिखिम् || ४७ ||

पूर्णाहूतिस्तु विद्यायाः शिवाग्निर्जनितो भवेत् |
होमयेन् मूलमन्त्रेण शतं चाङ्गा दशांशतः || ४८ ||

निवेदयेत् ततो देव्यास्ततः शिष्यं प्रवेशयेत् |
अस्त्रेण ताडनं कृत्वा गुह्याङ्गानि ततो न्यसेत् || ४९ ||

विद्याङ्गैश्चैव सन्नद्धो विद्यामङ्गेषु योजयेत् |
ग्रन्थिषु चैव सर्वेषु ततः पुष्पं क्षिपापयेत् || ५० ||

आनयेदग्नि कुण्डे तु ततो होमं तु कारयेत् |
तिलैः पुष्पैरसैर्युक्तैर्घृतमिश्रैस्तु होमयेत् || ५१ ||

व्रीहिभिश्चयवैश्चैव मूलविद्या शतंशतम् |
स्थावरत्वं पुरा होमं सरीसृपन्ततः परम् || ५२ ||

पक्षिमृगपशुत्वंञ्चमानुषं ब्रह्ममेव च |
विष्णुत्वञ्चैव रुद्रत्वं मन्ते पूर्णाहुतिर्भवेत् || ५३ ||

एकया चैव आहुत्या दीक्षितो भवते खग |
अधिकारो भवेदेवं मोक्षं शृणु अतः परम् || ५४ ||

खमरूत्स्थो यदा मन्त्री सदाशिवपदेस्थितः |
परे च होमयेत्खस्थः कर्मेकर्मे शतं शतम् || ५५ ||

प्. १५ब्)

पूर्णा हुत्या च तद्योगाद्धर्माधमैर्नलिप्यते |
मोक्षं याति परं स्थानं यं गत्वा न निवर्तते || ५६ ||

यथा जले जलं क्षिप्तं क्षीरे क्षीरं नियोजितम् |
तथानि युज्यते देहे व्यापकः परमः शिवः || ५७ ||

शम्भुः परमशान्तश्च शूक्ष्मो व्यक्तः स्वयं प्रभुः |
सृष्टि संहारकर्ता च सकलो निष्कलः शिवः || ५८ ||

इडा च पिङ्गला चैव सुषुम्णा उपसंशयः |
तासां मध्ये भवेन्मोक्षः पूर्णाहुति नियोगतः || ५९ ||

कोष्ठे सनाधिकारस्तु खस्थो मोक्षो विधीयते |
इडया सौम्यकर्माणि पिङ्गला क्रूरकर्मकृत् || ६० ||

विशुवेन भवेन्मोक्षः अन्ते सिद्धिः प्रतिष्ठिता |
संध्यां विज्ञाय यत्नेन सर्वसिद्धिस्तु साधयेत् || ६१ ||

एवं विज्ञाय यत्नेन शिष्यानुग्राहयेत् खग |
अभिषेकं ततः पञ्चात्कुम्भैः पूर्वोक्त लक्षणैः || ६२ ||

क्षिप्रं राज्यमवाप्नोति मन्त्रसिद्धिंञ्च शास्वतीम् |
अलक्ष्मीनाशनं ह्येतद्भाग्यारोहणमेव च || ६३ ||

अपुत्रो लभते पुत्रान्दुर्भगा शुभगा भवेत् |
स्त्रीणां सहस्रमध्ये तु महादेवी पदं लभेत् || ६४ ||

प्. १६अ)

क्षिप्रं मन्त्राः प्रसिद्ध्यन्ति देशिकत्व प्रसादतः |
विसर्जयेत् ततो देवीं मण्डलं चोपसंहरेत् || ६५ ||

नोप संहृत्य मन्त्राणि नैवेद्यमधिकारिणे |
दापयेत्तस्य शेषं तु होमयित्वा विधानतः || ६६ ||

अनेन योगविधिनामाघमासस्य यद्भवेत् |
नवमी शुक्ला कृष्णाद्वे चैत्रस्याश्वयुजस्य च || ६७ ||

नवम्यादौ या नारीरुधिरार्द्रपदा भवेत् |
रक्तादुर्लिप्तदेहस्तु कण्ठमात्रेथ चाविशेत् || ६८ ||

एवं क्षिपेत् ततो रात्रि देव्यामन्त्रमनुस्मरन् |
महिषाजा विरक्तेन नारेणाथ महामतिः || ६९ ||

पूजयेद् विधिना देवीं फलैर्भक्ष्यैरनेकधा |
वस्त्रशोभैरनेकैस्तु गीतवादित्रनिःस्वनैः || ७० ||

होमयेत् फल्नुषं साज्यं तिल व्रीहि विमिश्रितम् |
दिशासु विदिशास्वेवंमग्नि कुण्डानि कारयेत् || ७१ ||

हुनन्ति देशिकास्तत्र यावद्रा त्रिःक्षयंगताः |
अर्धरात्रगते मन्त्रीते नरक्तेन प्रोक्षयेत् || ७२ ||

मन्त्रेणैव सुदीप्तेन राजा स्वाश्वरथानराः |
अस्त्राणि च विचित्राणि अशेषान्तः पुरं तथा || ७३ ||

प्रोक्षयेत् तेन रक्तेन अवध्याः शत्रुसङ्कटे |
महाहषे प्रविष्टानां स्वयं देवी प्ररक्षति || ७४ ||

प्. १६ब्)

अभेद्याः सर्वशस्त्राणां जयन्ति रिपवोवली |
ततः प्रभातसमये पूजयेऽऽच्च स्वशक्तितः || ७५ ||

देशिकान्साधकान्विप्रान् सु हृन्मित्रान् स्ववान्धवान् |
दीनानाथाङ्ग विकलान् वालवृद्ध तपस्विनः || ७६ ||

कुमारीं पूजयित्वा तु शस्त्रं दद्याच्च तद्दिने |
पूजोपयोगं यत्किञ्चिद्दापयेत् स्वधिकारिणे || ७७ ||

एवं तु नवभिर्योगैर्नवखण्डां वसुन्धराम् |
उक्ते समुद्रपर्यन्तं तामुसपन्नमण्डुकाम् || ७८ ||

नित्यमष्ठो शतं होमं यवगोधूम व्रीहिभिः |
तिलान्मधुघृतं क्षीरं तथा फल्मुषमेव च || ७९ ||

विल्वानि च कदम्वानि पद्मानि किं सुकानि च |
करवीज जवाजाती भक्ष्याणि विविधानि च || ८० ||

फलानि गृतयुक्तानि नित्यमष्टशतं हुनेत् |
जपेत् सहस्रमेकं तु पूजां कृत्वा दिने दिने || ८१ ||

ध्रुवं प्राप्नोत्य सौराज्यं मन्त्रसिद्धिं तु कामिकाम् |
स्मरणा त्रीणि कालानि गुणैश्वर्यं प्रजायते || ८२ ||

तस्यापि धनदा देवी भुक्तिमुक्तिं स्मरेद्यदि |
नित्यमष्टशतं जाप्यंमभियुक्तो यदि स्मरेत् || ८३ ||

प्. १७अ)

तस्यापि धनदं यक्षो देव्या देशाद्वधं ददेत् |
पूजां कृत्वा दिने वापि चैककालं स्मरेद्यदि || ८४ ||

तस्य कामदुघाष्वेनुर्गृहे नित्यं प्रवर्त्तते |
आहुत्य पञ्च सप्ताष्टा नव वा दश वा भवेत् || ८५ ||

नित्याभियुक्तयोगेन श्रियं प्रत्यक्षतां भवेत् |
तिलाज्य पूरहोमेन शतमर्द्ध त्रिभागतः || ८६ ||

तस्य नित्यं सदा देवी प्रत्यक्षा कमदा भवेत् |
ददाति विपुलान् भोगान् यदन्यं च समीहते || ८७ ||

एषा सर्वगता विद्या सर्वदेवमयी शुभा |
सर्वशास्त्रेषु हृद्भूता सिद्धान्ते वामदक्षिणे || ८८ ||

द्वैताद्वैतेन भावेन मिश्रेणाथ प्रपूजयेत् |
सिद्ध्यते नात्र संदेहः सर्वावस्थां न संशयः || ८९ ||

प्रसन्ति सर्वमन्त्राणि तन्त्राये वामदक्षिणे |
सिद्ध्यन्ति मन्त्रिणः क्षिप्रं त्वरितायाः प्रपूजनात् || ९० ||

श्रियश्च संमुखास्तस्य या स्थिता वामदक्षिणे |
त्रसन्ति भैरवाः सर्वे चण्डोग्राभीमविक्रमाः || ९१ ||

त्वरिता साधकेद्वस्य आज्ञा सिद्धास्तु सिद्धिदाः |
सर्वज्ञानमयी विद्या सर्वतेजोमयी शुभा || ९२ ||

प्. १७ब्)

सर्वदेवमयीह्येषा सर्वं व्याप्य व्यवस्थिता |
अत्र साक्षाच्छिवः शूक्ष्मः सदाशिव उमापतिः || ९३ ||

शक्तिश्च गरुडश्चैव विष्णुर्ब्रह्मा व्यवस्थितः |
तेजः पिण्डे स्थितः सूर्यः सर्वेषां तेजः शक्तयः || ९४ ||

शतरुद्रा महादीप्ता लोकपालाश्च शक्तयः |
भैरवाश्चोग्ररूपास्तु भैरव्यो योगमातरः || ९५ ||

योगिन्यश्चापि त्रिविधा दिव्याः खेचरभूमिजाः |
गुह्यकाः किन्नरा दूतीलामा शाकिनी पूतना || ९६ ||

किङ्करारक्षवेतालानागायक्षाग्रहादयः |
बूतप्रेतपिशाचाश्चगणाह्यत्र व्यवस्थिताः || ९७ ||

ऋषयोप्सरसासिद्धा देवगन्ध्र्वकिन्नराः |
दैत्या विद्याधराश्चैव सोमग्रहाततारकाः || ९८ ||

सर्वविश्वमयी विद्या त्वरिता क्षिप्र सिद्धिदा |
दुर्गा उमा सरत्यो लक्ष्मीः कात्यायनीति सा || ९९ ||

काली चैव महाकाली भद्रकाली च मङ्गला |
नित्या योगेश्वरी चैव चतुष्के नवके स्थिताः || १०० ||

प्. १८अ)

जया च विजया चैव जयन्ती चापराजिता |
रक्ता च चर्च्चिका विद्या पेचिका च करालिनी || १०१ ||

भद्रायोगी च चण्डाक्षी विम्वोष्ठी कुष्माण्डी रेवती |
ब्राह्मी माहेश्वरी चैव कौमारी वैष्णवी तथा || १०२ ||

वाराही वासवी चैव आग्नेयी वायवी तथा |
वारुणी च महायक्षी राक्षसी वीरनायिका || १०३ ||

वागीश्वरी च सा गौरी चामुण्डा भैरवी तु सा |
अभिनन्दा सुनन्दा च नन्दा भ्रमरवासिनी || १०४ ||

तारा सरस्वती अम्बा भूतमाता च कुण्डली |
महामाया स्वधा स्वाहा ज्वाला चोष्माश्रियाकला || १०५ ||

गायत्री चैव सावित्री महामातृगणाम्बिका |
त्रैलोक्यमाता विश्वेशी जगद्धात्री परापरा || १०६ ||

स्थावरे जङ्गमे चैव प्राणभूता व्यवस्थिताः |
पञ्चभूतात्मिका सा तु पृथिवी कठिने स्थिता || १०७ ||

आपतत्वे द्रवा सा तु तेजस्तेजोवती हि सा |
वायुतत्वे चलारूपा सर्वं व्यापयते क्षणात् || १०८ ||

खतत्वे शून्यरूपा तु शून्यदेशे व्यवस्थिता |
वाग्वादि कर्मतत्वस्थाषुद्धिस्तन्मात्रकेस्थिता || १०९ ||

प्. १८ब्)

त्रिधा तु करणे देवी गुणत्रये सुसंस्थिता |
प्रकृतिः शिवतत्वस्था अनन्तादि शिवात्मिका || ११० ||

सर्वं व्याप्यस्थिता विद्या सकले निष्कले पदे |
एवं भगवती देवी सर्वगा सर्वसिद्धिदा || १११ ||

त्वरितैषा परा सिद्धानदेया यस्य कस्यचित् |
त्वत्प्रियार्थं मयाऽख्याता समयघ्नेनदापयेत् || ११२ ||

गुरुभक्ताय दातव्या शिवभक्तिरताय च |
देवस्वञ्च गुरुस्वञ्च द्रव्यं चण्डेश्वरस्य च || ११३ ||

साधकाचार्ययोद्रव्यं यत्नात्तं तु परित्यजेत् |
अनाथायाः स्त्रिया द्रव्यं गणिकाषाश्च वर्जयेत् || ११४ ||

वेदपारग विप्राणां द्रव्यं नैव समीहयेत् |
शिवयोगी च योगिन्यो असंपूज्य न भुञ्जयेत् || ११५ ||

आचार्य साधकानानाञ्च योगिनीनाञ्च मन्त्रिणाम् |
न तेषां कारयेद्दुःखं द्रव्यं नैवापहारयेत् || ११६ ||

नान्वेषयेच्च छिद्राणि सुखदुःख समो भवेत् |
ज्ञानिने दुःख संतापं नाहत्याद्विनिवर्त्तते || ११७ ||

अपकारेण तेषां वै समयघ्नस्तु जायते |
वामदक्षिण सिद्धान्ते मन्त्रो नैव प्रसिद्ध्यति || ११८ ||

प्. १९अ)

मन्त्राश्च विकृतिं यान्ति नाहं त्राता भवेत् खग |
देवाग्नि यागरहितं न पशुंघातयेत् क्वचित् || ११९ ||

नादीक्षितस्य दातव्यं बाह्यशास्त्ररतस्य च |
न तर्कशास्त्र दग्धानां शठाय पिशुनाय च || १२० ||

न नास्तिके ना प्रियाय परच्छिद्ररताय च |
एतेभ्यश्च न दातव्यं त्रोटलं तन्त्रमुत्तमम् || १२१ ||

दातव्यं समयज्ञाय अभिषिञ्च्य प्रदापयेत् |
सुदीक्षितोभिषिक्तश्च गुरोराज्ञा प्रचोदितः || १२२ ||

श्रुतशास्त्रार्थ सद्भावो लक्षमन्त्र स्वभावितः |
जपेन्मन्त्रवरं वीरोगुरूं पूज्यस्वशक्तितः || १२३ ||

इत्याद्ये त्रोटले महातन्त्रे त्वरितामूलसूत्रे पञ्चमः पटलः || ५ ||

अथैवं विधियुक्तस्य क्षेत्रमालम्भनं कुरु |
गिरिकन्दरदुर्गेषु गुहाकोटरनिर्द्धरे || १ ||

वने मनोरमे रम्ये सरित्सङ्गे महोदधौ |
स्मशाने वा महाघोरे पद्मखण्डे समीपतः || २ ||

श्रीवृक्षरचिते देशे विविक्ते च जलाश्रये |
क्षीरवृक्ष समाकीर्णे यत्र वारमते मनः || ३ ||

प्. १९ब्)

नगरे वा पुरे ग्रामे शिवधर्म जनाकुले |
पूवोत्तरप्लवा भूमिस्तत्रचालम्भनं भवेत् || ४ ||

क्षीरवृक्षोद्भवां कीलां तत्र दूत्याभि मन्त्रिताः |
शताष्टोत्तर दिग्भागे निखनेदधरोत्तरे || ५ ||

तत्र चा वसथं कुर्याज्जपेन्मन्त्रं तु मन्त्रिणः |
अन्यथा तु जपेन्मन्त्री विघ्नानेकैः प्रवाध्यते || ६ ||

क्षेत्रे तु कीलिते मन्त्री नैव विघ्ने प्रजायते |
दिव्यादिव्याश्चये विघ्नाश्चौरराजजनोद्भवाः || ७ ||

व्याघ्र व्याल जलाग्नौ च भयं नैव प्रजायते |
जपेन्निःशङ्कचित्तस्तु सर्वकामान् प्रजायते || ८ ||

आत्मानञ्च मनोमन्त्रं शिवशक्तिस्तथैव च |
लोलीभूतमिदं कृत्वा सिद्ध्यते नात्रसंशयः || ९ ||

चिन्तये हृदयेत्वियं कर्णिकां बिन्दुरूपिणीम् |
तां दृष्ट्वा परमां ज्योत्स्नां दिव्यज्ञानं प्रवर्त्तते || १० ||

जप्त्वा चाक्षरलक्षम् तु निधनोधि पतिर्भवेत् |
द्विगुणेन भवेद्राज्यं गुणैश्वर्य समन्वितम् || ११ ||

त्रिगुणेन पश्यते देवीं यक्षिणीं कामरूपिणीम् |
तया सहमहावीरः क्रीडते कल्पमुत्तमम् || १२ ||

प्. २०अ)

चतुर्गुणेन ब्रह्मत्वं गच्छते ब्रह्मणः पुरम् |
पञ्चगुणेन विष्णुत्वं प्राप्यते वैध्रुवं पदम् || १३ ||

षड्गुणेन महासिद्धिं याति योगेश्वरी पदम् |
तत्समः खेचरो भूत्वा क्रीडते भुवने प्रभुः || १४ ||

सप्तगुणेन रुद्रत्वं गच्छते रूद्र पदं बुधः |
जप्त्वा चाष्ट गुणां विद्यां याति देवं सदाशिवम् || १५ ||

जप्त्वा नवगुणा तार्क्ष्य विद्या निर्वाणगामिनी |
धर्माधर्म विनिर्मुक्ता मोक्षं याति परापरम् || १६ ||

त्वत्प्रियार्थं मयाख्यातां मोक्षमार्ग विसाधनीम् |
यां ज्ञात्वा चैव जप्त्वा च न भूयो जन्मतां व्रजेत् || १७ ||

यान्ति वै परमं स्थानं यंगत्वा न निवर्तते |
एकवीरा महावीर्या एक एव हि सिद्धिदा || १८ ||

मनुष्याणां हितार्थाय मर्त्ये तु अवतारिता |
सकृदुच्चारिता विद्या विण्मूत्राद्यैर्विमुच्यते || १९ ||

दशजप्त्वात्वियं विद्या देह शुद्धिकरी भवेत् |
विद्येश शतजप्त्वा तु सर्वतीर्थफलं लभेत् || २० ||

जप्त्वा सहस्रमेकं तु मुच्यते तूपपातकैः |
महापातक युक्तात्मा लक्षणैः केन मुच्यते || २१ ||

प्. २०ब्)

वहुनात्र किमुक्तेन शास्त्रविस्तरः केन तु |
त्रैलोक्यं सकलं हत्वा स देवासुरमानुषान् || २२ ||

त्रोटले या च दृष्टेष्मु सर्वं तद्भस्मतां नयेत् |
विधिना नवलक्षाणि जप्त्वा साधक पुङ्गवः || २३ ||

स्थण्डिले पूज्य देवेशीं प्रतिमा सुपठेषु वा |
प्रतिमा हेमतारो वा रत्न मुक्ता प्रवालजा || २४ ||

रक्तचन्दन श्रीखण्डमधुकेशीं सपेतथा |
अगरूं देवदारूं वा पूर्वलक्षणलक्षितम् || २५ ||

एकाङ्गुलात् समारभ्य यावदष्टौ न वाथवा |
पटे वा लिखिता देवी कुमारी कर्त्तितेन तु || २६ ||

वीरक्रमेण वा गृह्यमृत सङ्ग्रामसन्मुखे |
स्मशानवस्त्रे वा लिख्य एकहस्तं स्वमानतः || २७ ||

यथास्थानेन्यसेन् मन्त्री हुत्वा चाष्टशतम् |
सहस्रं चैव विद्याया होमयित्वान्यसेत्तनौ || २८ ||

पूजयित्वा तु तां देवीं सन्मुखायां जपं कुरु |
पुत्रञ्जीवक रुद्राक्षैस्तारहेमकृतेथ वा || २९ ||

रत्नमुक्ता प्रवालैर्वाशङ्ख स्फटिकजाथवा |
कुमारीकर्त्तिते सूत्रे नवतन्तु कृतेन तु || ३० ||

स्मशान चीरके वाथ दर्भके वा जपं भवेत् |
शतं सहस्रमयुतंञ्जपेद्धोमं प्रकीर्तितम् || ३१ ||

प्. २१अ)

एकं द्वित्रिचतुः कालमन्यथा नैव कारयेत् |
एवं विधानतां जप्त्वा लक्षमेकं होमयेत् || ३२ ||

महिषाजमेषमासैर्ना रजेण पुरेण वा |
तिलैर्यवैस्तथा लाजैर्व्रीहिगोधूमकाङ्गुजैः || ३३ ||

श्रीफलैश्चाज्य संयुक्तैर्होमयित्वा व्रतं चरेत् |
अर्द्धरात्रे तु सन्नद्धः खड्गखेटकधारिणः || ३४ ||

गाण्डीव शरहस्तो वाच्छुरिका दण्डपाणयः |
एकवासो विचित्रेण रक्तपीतसितेन वा || ३५ ||

नीलेन वाथ वस्त्रेण लिप्तं चुद्धिमचन्दनैः |
नाभिमालिप्त देहस्तु कृष्णा गुरु सुधूपितः || ३६ ||

विचित्र कुसुमाकीर्णा मालाधार्या शिरोपरि |
भूषितो हेमरत्नाद्यैस्ताम्बूल मुखपूरितः || ३७ ||

हृष्टपुष्टेन मनसा बलिपुष्प समन्वितः |
सर्वाङ्गोपकरणाद्यैः पूज्य देवीं स्वके गृहे || ३८ ||

ताम्रे वाचात्मदेहे तु धार्यनिष्क्रम्य मान्त्रिणः |
व्रजोद्दक्षिणदिग्भागं द्वारिदद्याद्वलिं बुधः || ३९ ||

प्. २१ब्)

दूती मन्त्रेण मन्त्रस्तो मूल विद्यां न दापयेत् |
चत्वरे एक वृक्षेषु शङ्कुस्थाने स्मशानके || ४० ||

वलिं दत्वा विधानेन देव्या मन्त्रं जपेत्सुधीः |
एकं कृत्वा तोनो मन्त्री क्षिप्रमागमनं कुरु || ४१ ||

अनेनैव विधानेन नवभिर्नवकैर्ध्रुवम् |
योगिभिः सहमेलापं भवते नात्र संशयः || ४२ ||

जल्पं चरुं तथा क्रीडा कुरुते नात्र संशयः |
तदा दिव्य परिज्ञानं भवते साधकस्य तु || ४३ ||

दूरावलोकनञ्चैव श्रवणं मननं तथा |
सत्वाधिको महातेजो मनोवेगश्च जायते || ४४ ||

व्रजते योगिभिः सार्द्धं जम्बुद्वीपं चराचरम् |
भुङ्क्तेसौ पृथिवी सर्वाननिवार्या सुरैरपि || ४५ ||

वसन्ते कारयेच्चर्यां हेमन्ते होमं कारयेत् |
प्रावृषे तु जपं कुर्यान् मनोद्विग्नस्तु मन्त्रिणः || ४६ ||

अयं विधिः समाख्यातो यथेच्छाथ तु कारयेत् |
लभते सर्वसिद्धिन्तु मन्त्री देव्याः प्रसादतः || ४७ ||

इत्याद्ये त्रोटले महातन्त्रे त्वरितामूलसूत्रे षष्ठः पटलः ||
प्. २२अ)

अत ऊर्द्ध्वं शृणु स्वेदं प्रस्तारं सर्वसिद्धिदम् |
विद्या प्रस्तारवेत्तारं मुद्राभेद विदस्तुयः || १ ||

नवकोष्ट विभागेन विदर्भेदति भेदितः |
विद्या भेदं तु विदन्ति त्रोटलं दुर्लभं परम् || २ ||

अनुलोम विलोमेन समस्त व्यस्त योगतः |
कर्णाविकर्णयोगेन अत ऊर्द्ध्व विभागतः || ३ ||

वृत्तार्द्ध चन्द्रयोगेन चतुभिर्भेद भेदभेदितैः || 

त्रित्रिके स तु योगेन देव्या सन्नद्ध विग्रहः |
मन्त्रभेदं विजानाति सर्वसिद्धिफलं लभेत् || ४ ||

मन्त्रयन्त्र प्रयोगास्तु निर्गतास्तु अनेकधा |
शास्त्रेशास्त्रेस्थिता मन्त्राः प्रयोगास्तत्र दुर्लभाः || ५ ||

तान्प्रयोगान् प्रवक्ष्यामि शृणुष्वैक मना खग |
गोपितव्याः प्रयत्नेन सद्यः सिद्धिकरा इमे || ६ ||

क्रोधलोभान्विता दुष्टाः कामाशक्ताश्च मानवाः |
प्राणापहारं कुर्वन्ति प्रस्तारं गोपयेत् सदा || ७ ||

अभक्तो व्यसनी लुब्धाः समयघ्नस्तु लोलुपः |
विवादी पिशुनस्तब्धोनास्तिको निन्दकः शठः || ८ ||

गुरुद्रोही तथा मानी सदा प्राणिवधेरतः |
शुष्कतर्कावलम्बी च प्रस्तारं गोपयेत् सदा || ९ ||

प्. २२ब्)

युक्तायुक्त विवेकी च प्रस्तारं दापयेत् खग ||

गरुड उवाच ||

श्रुता मयाखिला देवविद्या मुद्रास्तथार्चनम् || १० ||

प्रस्तारेण तु गुप्तेन सर्वं भवति गोपितम् |
प्रस्तारेण तु ये हीनास्ते हीनाः सर्वकर्मसु || ११ ||

प्रस्तार गोपितानां तु कर्मसिद्धिर्न जायते |
प्रसादं कुरुदेवशप्रस्तारं दर्शस्वमे || १२ ||

वृहत्कर्मार्थ सिद्धिन्तु ब्रूहि भक्तस्य मे प्रभो |

ईश्वर उवाच ||

उत्पत्तिं शृणु पक्षीश पूर्वसृष्टं यथा यथा || १३ ||

आसीत् पूर्वं नमो घोरं मायया व्यापितं महत् |
परा सूक्ष्माकरा जाता शिवतत्वं सु तेजसम् || १४ ||

तस्मात् सदाशिवं दीप्तं तस्माद्दीप्त कला भवेत् |
मायातत्व समायोगात् सृजेच्छक्ति मनोन्मनी || १५ ||

मनस उन्मत्वेन शक्त्या ईशकलागता |
तत्र चाण्डं समुत्पन्नं कोटि योजन मायतम् || १६ ||

प्. २३अ)

सुरक्तं दुर्भेद्य दीप्तं वलं गर्जन्महास्वनम् |
अहं विस्मयमातः करे ध्यात्वा मनोन्मनी || १७ ||

प्रणीता तु तदा वद्ध्वा तर्जनी शिखि तेजसा |
निःसृताः शतरुद्रास्तु वज्रकाया महाबलाः || १८ ||

शतमेकं महादीप्तं त्रिनेत्र मुकुटोज्वला |
ब्रह्मब्रह्मेति वदतो युग्मयुग्मं व्यवस्थिताः || १९ ||

स्थिताः पञ्चाश भेदैस्तु शक्तयश्चोज्वलीकृताः |
पञ्चाशदक्षरास्तत्र मातृकाः शक्तिनिर्गताः || २० ||

रक्षिता ज्ञानशक्त्या तु वेदध्वनि समुद्गिरान् |
ब्रह्माण्डं धारितं तैस्तु तदा तत्स्थिरतां गताम् || २१ ||

प्रणीतां भेदिनी कृत्वा वा मया तु कनिष्ठया |
आकृष्य परमां शक्तिं मुन्मनत्वेन योजिता || २२ ||

वज्रतुण्डा ततो वद्ध्वा ब्रह्मरन्ध्रस्य कारणात् |
तत्रत्वं तार्क्ष्य संजातो वज्रतुण्डा भवेत् सुखम् || २३ ||

ततस्तु वज्रकुण्डेन आहतं तु तदण्डकम् |
तत्र रन्ध्र समुत्पन्नं मूष्मा ज्वालं विकासितम् || २४ ||

वेदध्वनि समायुक्तं जातवेदः कृताननम् |
स रुद्रोद्भवं शब्दं ब्रह्माण्डं मुज्वनलं भवेत् || २५ ||

प्. २३ब्)

तत्सोमस्य सृतं ख्यातं स शब्दं योजिता ध्वनिः |
एवं वेदाः समाख्यातास्तत्सोमं वेद सयुतम् || २६ ||

संयोगात् पद्ममुकुलीकन्दे विष्णु समुद्भवम् |
ब्रह्मगर्भस्तु मुकुलीं वेदध्वनि कृतोदरे || २७ ||

तस्मिञ् ज्वालामुखे रन्ध्रे प्रविष्टस्त्वं खगेश्वर |
तस्य चाण्डस्य मध्ये तु क्षीरवर्ण द्रवा सृते || २८ ||

तिष्ठते तु महादीप्त स्फटिकाभः सुतेजसः |
गदाशङ्खधर श्रीमान्नाभेऽस्वुजधरोद्विजः || २९ ||

वज्रकायो महातेजोः पुंसस्तत्वमहाबलः |
सर्वज्ञं सर्वकर्त्तारं प्रभुभक्तं यमव्ययम् || ३० ||

उत्तिष्ठोत्तिष्ठ किं तिष्ठेद्रन्ध्रेणानेन निर्गमः |
क्रुद्धस्तु तेन शब्देन अहं विष्णुस्त्वं को भवान् || ३१ ||

तयोर्युद्धं समायातं भीषणं लोमहर्षणम् |
पक्षपातेन तेनैव निर्घाते तु परस्परम् || ३२ ||

विकसिता पद्ममुकुली ब्रह्मगर्भासु तेजसा |
तयोश्च युद्धमापन्ने वुद्वुद उत्थितो महान् || ३३ ||

ततो हंसः समुत्पन्नं क्षीरवर्णमिवद्युतिः |
ब्रह्मा तत्र समासीनः कमलगर्भाद्विनिःसृतः || ३४ ||

प्. २४अ)

गरुडेन समाक्रान्ता तत्र हंस समुद्भवम् |
ब्रह्मा तत्र स्मासीनंस्तदाविष्णुः स्थलीकृतः || ३५ ||

ध्यायमान परं तत्वं शिवमध्ययमक्षयम् |
गरुडेनोद्धृतो विष्णुर्वहीरन्ध्राद्विनिर्गतम् || ३६ ||

मयाते मोपहारार्थं स्वतेजो नेत्रमध्यतः |
गृहीत पद्ममुद्रायास्तेजां पिण्डं महद्भुतम् || ३७ ||

ज्येष्ठास्तु पिहितो रुद्रोवज्रेअकायेस्तदा भवेत् |
आदित्यस्य समुत्पत्तिस्तेजपिण्ड समन्वितम् || ३८ ||

शक्तीशरगुरुन्मीशो विष्णुर्ब्रह्मामनोन्मनी |
संस्थिताः शतरुद्रास्तु स्वशक्त्या दण्डधारकाः || ३९ ||

फट्कारकृत घोषास्तु भेदिनी मुद्रया सह |
संन्तप्तं रश्मिभिः सर्वं भुवनाशेष गोचरम् || ४० ||

अनिवार्य यथा तास्तु शक्तयस्तेजसम्भवाः |
ईश्वरेण तदा वद्धा कराली त्रासिनी महान् || ४१ ||

त्रासिताः शक्तयः सर्वास्ता पिता च सुरोत्तमाः |
न च खण्ड विभागेन न च बीजानि चोपिताः || ४२ ||

ब्रह्मणोण्डस्य मध्ये तु शिवतत्वं निधापयेत् |
सदाशिवं तु पूर्वेण ईश्वरं तु मनोन्मनीम् || ४३ ||

प्. २४ब्)

गरूत्मीशस्तथा विष्णुर्ब्रह्मा तेजो विदारणः |
ईशानान्ताः शिवादित्यास्तेजः पिण्डव्यवस्थिताः || ४४ ||

तेजस्तेषां समुद्भूतं मिन्द्राद्यादूतीभिः सह |
ततः प्राप्तं जगत्सर्वं दिशासु विदिशाषु च || ४५ ||

त्रोटले स्थापिता विद्या त्रायकात्रासका सदा |
त्रोटलेति समाख्यातां तन्त्रं परमसिद्धिदम् || ४६ || 

एवं विद्या समुद्भूता सर्वतेजोमयी परा |
तस्याः कर्म प्रवक्ष्यामि प्रस्तारेण यथा स्थितम् || ४७ ||

तिर्यगूर्द्ध्वगतारेखाश्चत्वारश्चतुरो भवेत् |
नवकोष्ठा भवेदेवं मध्यदेशे तु आदिमम् || ४८ ||

प्रदक्षिणेन तु संस्थाप्य प्रस्तारो भेदयेत्ततः |
प्रस्तार क्रमयोगेन प्रयोगा निर्गतास्तुमे || ४९ ||

अविनष्ठा सर्वकर्मे अन्यथा तु निरर्थकाः |
प्रस्तार क्रमयोगेन प्रयोगान् यस्तु विन्दति || ५० ||

करमुष्ठि स्थिताः सर्वाः सिद्धयः साधकस्य तु |
त्रैलोक्यं सकलं तस्य तिष्ठते पादमूलतः || ५१ ||

भुक्तिश्चाकण्टकां सर्वां न च खण्डां वसुधराम् |
चक्रवर्त्तित्वमाप्नोति सिद्धिं लभति कामिकाम् || ५२ ||

प्. २५अ)

इत्याद्ये त्रोटले महातन्त्रे त्वरितामूलसूत्रे सप्तमः पटलः || ७ || 
गरुड उवाच |

दिव्यं वर्षैः सहस्रन्तु तपसाराधितो मया |
प्रसन्नो यदि देवेश मम भक्तिञ्च विन्दसि || १ ||

विद्या भेदेन कर्माणि वद भक्तस्य मे प्रभो ||

ईश्वर उवाच ||

सकलेयं पुरा विद्या सकृदुच्चारिताद्विज |
मनसा सर्वकर्माणि कारयेन्नात्र संशयः || २ ||

प्रणीता वद्धमात्रा तु सकृदुच्चारितो यदि |
त्रैलोक्यं सकलं क्रुद्धं क्षणाञ्चैवोप संहरेत् || ३ ||

उपद्रुताः सुराः सर्वेसिद्धविद्यैरनेकधा |
ततः सामुद्रिता विद्या समयेस्तापिता पुनः || ४ ||

प्रस्तार भेदयोगेन गुरुपूर्वक्रमेण तु |
यस्तु कर्म विजानाति तस्य सिद्धिस्तु नान्यथा || ५ ||

तदा प्रभृति सा विद्या प्रस्तार क्रम सिद्धिदा |
प्रणीता पञ्चभेदेन ज्ञात्वा सिद्ध्यन्ति तत्क्षणात् || ६ ||

विषापहारिणी विद्या भूतिदाराज्यदायिका |
खेचरत्वञ्च आयुश्च षष्ठं पदमनामयम् || ७ ||

प्. २५ब्)

षड्विरेतैस्त्वियं विद्या मुद्रिता तु खगेश्चर |
अन्याश्च सिद्धयश्चित्रा शृणुतार्क्ष्य यथा स्थिताः || ७ ||

कृत्वाह्यदल पद्मं भूर्जे रोचनया वुधः |
कपाले तु समालिख्य शिवतत्वं समन्ततः || ८ ||

श्मशान कर्पटे वाथ वाह्ये निष्कम्य मन्त्रिणः |
तस्य गर्भे लिखेन्नाम कर्णिको परिसंस्थितम् || ९ ||

तापयेत् खदिराङ्गारैर्भूर्जमाक्रम्य पादयोः |
सप्ताहादानयेत् सर्वं त्रैलोक्यं स चराचरम् || १० ||

वज्र संपुट मध्ये तु द्वादशारे तु लेखयेत् |
मध्ये तु गर्भगन्नाम सदाशिव विदर्भितम् || १२ ||

कुड्ये वा फलके वाथ शिलापट्टे हरिद्रया |
मुखस्तम्भ गतिस्तम्भ सैन्यस्तम्भश्च जायते || १३ ||

त्रिकोणे मण्डले लिख्य ज्वाला लाञ्छन लाञ्छिते |
शक्त्युग्रे विन्यसेद् रुद्रं त्रिषु कोणेषु चैव हि || १४ ||

शक्त्या मूले तु मध्याग्रे रिपुसा मन्त्रुगर्भगम् |
श्मशान खर्परे लिख्य कपाले वा सुशोभने || १५ ||

तापिते च ज्वरं घोरं कुरुते नात्र संशयः |
विषरक्तेन संलिख्य श्मशान कर्पटे बुधः || १६ ||

प्. २६अ)

षट्कोणे दण्डमाक्रान्तं समन्ताच्छक्तियोजितम् |
मारयेदे चिरादेषः श्मशान निहितं रिपुम् || १७ ||

छेदं करोति राष्ट्रस्य चक्रमध्ये न्यसेद्रिपुम् |
चक्रधारागतां शक्तिं रिपुनाम समन्वितम् || १८ ||

अचिरात् परराष्ट्रन्तु क्षयं याति न संशयः |
तार्क्ष्येणैव तु बीजेन खड्गमध्ये विलेखयेत् || १९ ||

द्विदर्भ्य रिपुनामन्तु श्मशानाङ्गारलेखितम् |
एकान्ते तु समालिख्य ताडयेच्चिति भस्मना || २० ||

सप्ताहात् परराष्ट्रञ्च रिपुं वाथ महाबलम् |
साधयेन्नात्र सन्देहो मूढं विह्वल चेतसम् || २१ ||

विष्णुना चार्द्ध चन्द्रन्तु योषिन्नाम कपालके |
रोचना लिखितं तप्तं मानये दूर्वसीं क्षणात् || २२ ||

ध्वजाग्रे लिखितन्नाम ब्रह्मणेन समन्वितम् |
ध्वजामूले तथाग्रे च मध्येषु च विदर्भयेत् || २३ ||

श्मशानाङ्गारलिखितं श्मशानकर्पटे ध्वजे |
भूतवृक्षे समारूढं सप्ताहोच्चाटनं भवेत् || २४ ||

प्. २६ब्)

त्रिषु कोणेषु गदायां भास्करन्मस संयुतम् |
लिखेद्रोचनया मन्त्री ताडयेज्जाति कुद्मलैः || २५ ||

अशोक फलके लिख्य आनयेद्गुह्यकादयः |
भेदनमीशदिग्भागे शूलाग्रे तु विदर्भयेत् || २६ ||

श्मशान कर्पटे मन्त्री श्मशानाङ्गारलेखितम् |
धत्तूरकरसे नैव ताडयेत् करवीरकैः || २७ ||

ग्रहा भूताः पिशाचाश्च ज्वरानस्यन्ति तत्क्षणात् |
स्वैः स्वैः कर्मविभागेन दूती विद्यां नियोजयेत् || २८ ||

विद्याङ्गानि प्रवक्ष्यामि येषु कर्मसु युज्यते |
अष्टाम्बुजेषु हृदयं शान्तिपुष्ट्यादिकीं क्रियाम् || २९ ||

वस्याकर्षण कर्मे तु कपालेषु नियोजयेत् |
भेदनं छेदनंञ्चैव मारणेषु शिरो भवेत् || ३० ||

षट्कोणे मण्डले न्यस्तं रिपुनाम समन्वितम् |
शिखा स्त्रीणां कपालेषु अर्द्धचन्द्रेषु विन्यसेत् || ३१ ||

रोचनानाम संयुक्ते ताडितात् कर्षयेत् क्षणात् |
कवचेनाष्ट कीलान्तु क्षीरवृक्ष समुद्भवम् || ३२ ||

मन्त्रिता नित्वरेन्मन्त्री गृहे वाध्वा न जायते |
अस्त्रेण वा विधानज्ञः सर्वरक्षां तु कारयेत् || ३३ ||

प्. २७अ)

तारकं नेत्रमुद्दिष्टं शान्तिपुष्टे नियोजयेत् |
कपाले भूर्जपत्रे च लिखेदष्ट दलाम्बुजम् || ३४ ||

सुरक्ता रोचना चैव लिखयेच्च दिशागताम् |
गुह्याङ्गानाम संयुक्तं तापयेत् खदिरानले || ३५ 

भूर्जमाक्रम्य पादेन जपेदष्ट शतं बुधः |
आनयेद्देवदैत्यास्तु सिद्धविद्या धरास्तथा || ३६ ||

यक्षरक्षपिशाचाश्च वश्या जायन्ति किङ्कराः |
त्रिकोणे तु ज्वरं दाहं षट्कोणे छेदन मारणम् || ३७ ||

खड्गेषु पुनरेवै तदर्द्ध चन्द्रे तु पौष्टिकम् |
शान्तिञ्च भवते क्षिप्रं ध्वजे वोच्चाटनं भवेत् || ३८ ||

गदायाः स्तम्भनं कुर्याद् गुह्यकानां तु साधनम् |
शूलेषु देवदैवत्यानां त्रासं कुर्वन्ति योषिताः || ३९ ||

दूती मन्त्रेण संयोज्यं दूतीनां कर्ममेव च |
गुह्याङ्गानां तु यत्कर्म दूतीनाञ्चैव यद्भवेत् || ४० ||

त्रित्रिकेषु च सा विद्या निबद्धा पिण्ड संस्थिताः |
त्रिभागभागभागञ्च प्रणीता मुद्रमुद्रिता || ४१ ||

त्रिभिरादौ त्रिभिर्मध्ये त्रिभिश्चान्ते प्रतिष्ठिता |
त्रिभिरन्यैस्तु सा विद्या मुद्रैरुम्मुद्रिता खग || ४२ ||

प्. २७ब्)

भेदिनी वज्रतुण्डा च कराली च त्रितीयासा |
प्रस्तारेण तु सा सिद्धा अनेकाकार भेदतः || ४३ ||

आग्नेययां वज्रतुण्डा च त्रिभिर्वीजे व्यवस्थिता |
दहनं शोषणञ्चैव ज्वरञ्च कुरुते क्षणात् || ४४ ||

कराली नैर्-ऋते चैव त्रिभिरेव व्यवस्थिता |
छेदनं भेदनञ्चैव उन्मनीकरणन्तथा || ४५ ||

प्रणीता त्रिभिः सामीरे विद्वेषोच्चाटनं प्रति |
ईशाने त्रिभिरे वै तद्भेदिनी तत्र संस्थिता || ४६ ||

कीलनं परराष्ट्रस्य पातनं मारणं तथा |
अपसव्येन त्रीण्येवं मस्त्रसंघान्निपातयेत् || ४७ ||

कर्षणीश्चायुधानाञ्चरणे मोहकरी भवेत् |
अर्चनी क्रमयोगेन मध्ये द्वित्रिप्रदक्षिणान् || ४८ ||

पूर्वादि क्रमयोगेन मुद्रा पूर्वक्रमेण तु |
नृत्यनं वपनञ्चैव बन्धनञ्च प्रलापनम् || ४९ ||

अपसव्येन त्रीण्येवमश्मवातजलं तडित् |
विद्याव्यक्तमतोद्भीता भेदिनी वन्धनी क्षणात् || ५० ||

प्. २८अ)

पश्यन्ति विग्रहावस्थं मन्त्रिणं रिपुसैन्यकाः |
कराली क्रमसोद्भीता तेजः पिण्डं महद्भुतम् || ५१ ||

पश्यन्ति रिपवः सर्वे त्रस्तायान्ति दिशोदश |
एवञ्चतुर्भिः सा देवी त्रिभिरन्यैः खगेश्वर || ५२ ||

सन्नद्धा विविधैरस्त्रैर्मरुद्गनिः खगोचरे |
भेदं चैव तु बीजानां मुद्रा भेदं चतुर्विधम् || ५३ ||

योपाताति नरः प्राज्ञः सशक्रं विजयिष्पति |
एकाकी देवदैत्याश्च यक्षरक्षोगणानपि || ५४ ||

नागविद्याधराश्चैव गन्धर्वन्नृपसैन्यकान् |
क्षणाद्धिज्जयति सङ्ग्रामे भुङ्क्ते राज्यमकण्टकम् || ५५ ||

इदं सन्नचक्रं तु षोडशारे लिखेद्बुधः |
तत्रस्थो धारयेत्तं तुरणे द्यूते जयो भवेत् || ५६ ||

मोहनं सर्वशत्रूणां स्तम्भनञ्च पराजयम् |
धारणादस्य चक्रस्य जयते रिपुसैनिकम् || ५७ ||

क्षीरवृक्षोद्भवेकीले कुमारी सूत्रवेष्टिते |
अलक्तेन तु संद्वन्नैः क्रमाद्वीज स्त्रिभिस्त्रिभिः || ५८ ||

जप्त्वाचाष्टशतञ्चैकं मष्ट दिक्षु विनिःक्षिपेत् |
न्यसेत् पूर्वादि योगेन स्वराष्ट्रस्य विधानतः || ५९ ||

प्. २८ब्)

व्युत्क्रमात् परराष्ट्रस्य बीजैर्मन्त्रैस्त्रिभिस्त्रिभिः |
आयसास्थिमया वापि निखनेद्दिग्विदिक्षु च || ६० ||

स्वराष्ट्रस्य भवेद्रक्षाविषाग्निस्त्वोदकेषुपि |
मन्त्रविद्यापरैर्युक्तापरचक्रोपघातनम् || ६१ ||

कीलितं परराष्ट्रं तु मोहितं सत्य वर्जितम् |
बुद्धिवीर्यबलभ्रष्टं मनेकोपद्रवैर्युतम् || ६२ ||

विघ्नैर्विनाशकैः कृत्यैर्मारी व्याधिनि पीडितम् |
साधयेद चिरादेव महादुर्ग समाश्रितम् || ६३ ||

स्वराष्ट्रस्यैव रक्षन्ते परराष्ट्रस्य कीलनम् |
यो विजानाति तत्वेन सभुङ्क्ते पृथिवीतलम् || ६४ ||

चलादि त्रिक्रमायोगं शिरेनाभ्यङ्घ्रि योगतः |
कज्रतुण्डा समायुक्तं मनसा मन्त्रमुच्चरेत् || ६५ ||

वद्ध्यते कालदष्टोपि कोष्ठाग्ने तु निरोधनात् |
द्रवादि त्रिप्रयोगोयं कराला मुद्रया सह || ६६ ||

जल्पं क्रीडाञ्च कुरुते इच्छया साधक तु |
नैर्-ऋत्यादि प्रयोगोयं प्रणीता सहयोजितः || ६७ ||

प्. २९अ)

निर्विषं कुरुते पात्रं हरते त्रिविधं विषम् |
व्योमाग्नि योगयुक्तस्तु विलोमेन तदेव तु || ६८ ||

शिरो ना भौता चांह्रौ योजितो निर्विषी भवेत् |
पूर्वादि भेदनी वद्ध्वा दष्ट्रिका या तु कीलनः || ६९ ||

वज्रा सनीज्वलद्वह्निः क्षणादेव नियोजयेत् |
नागराक्षस यक्षांश्चपिशाचान् भूतसाकिनीम् || ७० ||

ग्रहान्सार्दूल तुरगान्त्राजान् संस्वोद्यतान्नरान् |
शकटाद्यात्महायन्त्रान् सम्भयेत् पोतकानपि || ७१ ||

त्रिनाडिमार्ग संरोधी देहस्थः कुरुते क्षणात् |
ईशानादि प्रयोगोयं भवेदिनी मुद्रया सह || ७२ ||

परराष्ट्राणि सर्वाणि मुद्रयेन्नात्र संशयः |
स्फोटयेत् परराष्ट्राणि भग्नं कुर्वन्ति तत्क्षणात् || ७३ ||

अग्न्याकाशगतो मन्त्री सर्वदुर्गाणि साधयेत् |
ईशानाद्यग्नि योगेन कराल्या शस्त्रखातनम् || ७४ ||

तत्काले धारयेत् क्रोधं मारयेत्त्रिदशानपि |
उत्तरादिषु योगोयं सर्वग्रन्थिं निवारयेत् || ७५ ||

छेदयेत् सर्वपाषाणि पाशस्थोपि भवेद्ध्रुवम् |
वायव्यादि प्रयोगोयं वज्रतुण्डा समन्वितः || ७६ ||

प्. २९ब्)

स्तम्भनावेशनञ्चैव कालदष्टस्य मन्त्रिणः |
यष्ट्युपानहच्छत्रे वा योजितोष्ट शतं खग || ७७ ||

तीर्थं याति सहतेन नैव प्राणान् विमुञ्चति |
नैर्-ऋत्यादि चलान्तं तु नागाकर्षण कारकम् || ७८ ||

योगिनी तु पटे लिख्य जाति पुष्पैस्तु ताडयेत् |
आगच्छति क्षणादेव अर्थदा कामदा भवेत् || ७९ ||

याम्यादि त्रिप्रयोगोयं यक्षकन्यां समानयेत् |
दहनादि प्रयोगोयं शाकिनीकर्षयेत् क्षणात् || ८० ||

यत्र स्थाने जपेद्वीरः कराल्या मुद्रया सह |
आग्न्यादि त्रिदलान्तं तु कराल्या मुद्रया जपेत् || ८१ ||

प्रसन्नादर्शयेच्छीघ्रं खड्गाङ्गुष्टे च दर्पणे |
दीपे वा सर्वकार्याणि पृष्टास्ते कथयन्ति च || ८२ ||

ईशानादि नैर्-ऋत्यां तु त्रिषु स्थानेषु योजितः |
प्रणीता संज्ञिता ह्येषा क्षणान्नाशयते ग्रहान् || ८३ ||

दह्यन्ति विक्लवमानास्तु पात्र मुक्त्वा पलायते |
चलादिदनान्तंतु त्रिषु स्थानेषु योजितम् || ८४ ||

प्. ३०अ)

प्रणीता संज्ञिता ह्येषा पटे लिख्य पिशाचिकाः |
श्मशानाङ्गारकैर्लिख्य कुड्ये वा ताडयेत्ततः || ८५ ||

चितिभस्मना सप्ताहात् सिद्ध्यतेन्मामदा भवेत् |
नैर्-ऋत्याद्यन्तु ईशानां वज्र तुण्डां तु बन्धयेत् || ८६ ||

आनयेद् गरुड नागाञ्जपमानस्य मन्त्रिणः |
कामदाश्च भवन्त्येते साधकस्य न संशयः || ८७ ||

मध्यादि सव्य चतुरो भेदिनी मुद्रयोजितः |
काष्ठपाषाणकावेशः स्वस्थावेशश्च जायते || ८८ ||

मध्यादि वारुणीं यावद्वज्र तुण्डा समन्वितः |
कुष्टाद्या व्याधयो ये तु नाशयेन्नात्र संशयः || ८९ ||

मध्यादि उत्तरान्तं तु कराली वन्धन्याज्जयेत् |
रक्षयेदात्मनो विद्यां प्रतिवादी यदा शिवः || ९० ||

रक्षयेदात्मनो हे हं स्ववलञ्च निरोधयेत् |
मध्यादि ऐन्द्रपर्यन्तं भेदिनी मुद्रया सह || ९१ ||

छेदयेत् परमन्त्राणि विषं निर्विषतां नयेत् |
आग्नेयीखगतां कृत्वा सर्वदुष्टान्निपातयेत् || ९२ ||

याम्यादि व्युत्क्रमा मध्यं वज्र संपुट योजितम् |
मध्येनाम तु विन्यस्य जलकोष विनाशनम् || ९३ ||

प्. ३०ब्)

वारुण्यादि ततो मध्यं युक्तं कोषदलेषु च |
शुद्धवाऽशुद्धतां नेति क्षणान्मन्त्री न संशयः || ९४ ||

सौम्यादि मध्यमान्तं तु गुरुत्वञ्जायते घटे |
पूर्वादि मध्यमान्तं तु लघुत्वं कुरुते क्षणात् || ९५ ||

कोष्ठकेनादि कर्मं तु व्योमगेन द्वितीयकम् |
प्रणीतां वज्रतुण्डाञ्च मुद्रान् तत्र नियोजयेत् || ९६ ||

भेदस्तेजः शिवः शक्तिरीश्वरः पञ्च आयसे |
पात्रे च विषरक्तेन नियुक्ता वज्रमण्डले || ९७ ||

पूर्वादि क्रमयोगेण मध्येनाम विदर्भयेत् |
शुद्धोपि दह्यते तेन स्वयं यदि जलाधिपः || ९८ ||

ईशः सदाशिवो विष्णुस्तार्क्ष्यश्चैव तु पञ्चमः |
वारुणं मण्डलं भूर्जे गोरोचन या समालिखेत् || ९९ ||

कुलालचक्र मृल्लिङ्गं मध्ये निक्षिप्य मन्त्रवित् |
निक्षिपेत् कुम्भमध्ये तु दिव्यस्तम्भो भवेद्ध्रुवम् || १०० ||

दिव्यस्तम्भकरायेतु सर्वेद्युस्तेजसा वहाः |
भूर्जे रोचनया लिख्य वज्रमण्डलमं ध्यतः || १०१ ||

प्. ३१अ)

संज्ञा दूतीभिर्गुह्याङ्गैः प्रतिपक्षस्य दर्भयेत् |
आक्राम्यधारयेत्तं तु द्यूतेजयति मानवः || १०२ ||

तार्क्ष्यः शक्तिः शिवस्तेजो ब्रह्मा पञ्च इमे खग |
विवरद्वारमाश्रित्य भेदिनी मुद्रया जपेत् || १०३ ||

अग्निस्थ खेचरो भूत्वा सर्ववान्द्वारि निःक्षिपेत् |
सन्त्रस्ता निर्गमे क्षिप्रं कन्या पातालवासिनी || १०४ ||

करे गृह्य प्रविशन्ति क्रिडते कल्पमुत्तमम् |
दिव्याश्रये जपेन्मन्त्री सिद्ध्यते नात्र संशयः || १०५ ||

ब्रह्माविष्णुः शिवश्चै सदा शिव सभेदनम् |
साधकः स्थिरचित्तस्तु अक्षताङ्गशवोपरि || १०६ ||

जपेत् सहकराल्या तु वज्रमण्डल मध्यगः |
क्षणान्निष्कमते जिह्वा खड्गश्चा गुटिकाथ वा || १०७ ||

शवस्यैव यद्वा सस्तत्पटं गृह्णते सदा |
अन्तर्धानी भवेत् सहिजवैर्भेद स दृश्यते || १०८ ||

तत्पादचर्ममारूढो जम्बुद्वीपं क्षणात् क्रमेत् |
तच्चक्षुरञ्जनेर्युक्तं ग्रहणं सिद्धमञ्जनम् || १०९ ||

ईशः शक्तिः शिवस्तेजोदारणं पिङ्गला खग |
भेदिनीं वन्धयेन् मन्त्री जपेदष्टशतं तदा || ११० ||

प्. ३१ब्)

ज्वलतेग्निं न सन्देह आर्द्रकाष्ठेपि योजितः |
अग्निनाडीनिरुद्धा तु कोष्ठगा वीजसंयुता || १११ ||

भेदनी गर्भ निक्षिप्ता जपेदष्टशतं कुधः |
निर्वीजीकरणं ह्येतद् वृक्षं शोषयते क्षणात् || ११२ ||

पशूनां ग्रहणं क्षिप्रं पाशानां दहनं तथा |
व्योमस्थं तु जपेद्ध्येतज्जपाष्ट शतसंख्यया || ११३ ||

भेदः सदाशिवः शिवोविष्णुर्ब्रह्मापुनस्तथा |
अमृतं व्योमगं कृत्वा तत्क्षणाऽप्यायनं भवेत् || ११४ ||

ब्रह्मातेजः शिवः शक्तिर्गरुडश्च करालिनी |
निरुद्धो मरुतः संचारः परराष्ट्रस्य सन्मुखम् || ११५ ||

जप्त्वा चाष्टशतं यावत् सैन्यमिन्द्रवलोपमम् |
कीलयेत् स्तम्भयेत् सर्वं निश्चेष्टं बलवर्जितम् || ११६ ||

खगोविष्णुः शिवश्चैव सदाशिव उमापतिः |
एकया निर्गमो मन्त्री वज्रतुण्डा तु बन्धयेत् || ११७ ||

निग्रहेन्नाग यक्षाणां ग्रहाणां शाकिनीषु च |
भूतप्रेत पिशाचानां दंष्ट्रिणां च निग्रहे || ११८ ||

प्. ३२अ)

नराये दुष्टमनसः पातयेद् विह्वलां क्षणात् |
ईशः शक्तिः खगो विष्णुः शिवश्चैव सदाशिवः || ११९ ||

प्रणीता मृतरोधेन कण्ठमात्र जलेस्थितः |
नागाग्रहांस्तथा मेघानानयेष्ट शतेन तु || १२० ||

महावृष्टिञ्च कुरुते यावज्जलमवस्थितः |
सदाशिवः शिवो विष्णुर्ब्रह्मतेजोविदारणः || १२१ ||

पठे लिख्य बलारूपं सुरूपास्त्री तथाङ्गना |
स्वलिङ्गसूत्र जालेन पुराद्येन तु धूपितम् || १२२ ||

भेदनी अग्नि संचारयोगादष्टशतंञ्जपेत् |
तदाभरण रूपेण पटे कन्यावतारणम् || १२३ ||

तया सहरमेद्वीरः पुराज्येन विवर्जनम् |
भेदनं तेजपद्मोर्थं विष्णुः शिवः सदाशिवः || १२४ ||

कराली भूतवृक्षेषु पिशाचीं दर्शयेद्ध्रुवम् |
सिद्ध्यते चैव सप्ताहाज्जप्त्वाष्टशतसंख्यया || १२५ ||

कर्णे तु वार्त्तां कथ्यन्ते त्रैलोक्ये या व्यवस्थिता |
भूतं भव्यंञ्च यत्किञ्चिद्वर्त्तमानञ्च यद्भवेत् || १२६ ||

भार्या तु भवते सा तु आनयेन्मर्त्त्य योषितः |
सदाशिवः शिवोविष्णुः सुपर्णः शक्तिरीश्वरः || १२७ ||

प्. ३२ब्)

षडेते जपमानस्तु प्रणीतां वश्वयेत्कृदिं |
मरुत्कोष्ठ समारुद्धं यत्पुष्पं हृदि चिन्तयेत् || १२८ ||

पारिजातकमेवात्र आकाशात्पातयेद्ध्रुवम् |
पत्रं पुष्पं हलं भक्ष्यं मानयेन्नात्रसंशयः || १२९ ||

गन्धान् मनोरमा दिव्यादिव्या रत्नसेमसुवाससाम् |
दर्शयेन् मन्त्रसिद्धिं तु वरभोग्यां तु मन्त्रिणे || १३० ||

देवाग्नि गुरुकार्येषु स्थित्यर्थमात्मनमा तत् |
धारयेत् प्रेषयेदन्यं भेदन्यां खगरुद्गतः || १३१ ||

सुपर्णः शक्तिरीशानः सदाशिवः शिवो हरिः |
प्रेषयित्वा निलंव्योमे प्रणीतां गुह्यदेशतः || १३२ ||

कन्यसोर्द्ध्वाङ्गुलान्कृत्वा जपेदष्टशतं बुधः |
नामस्था न दिशं जातिवर्णरूपं वयस्तथा || १३३ ||

ज्ञात्वा चैवानयेत्छीघ्रं योजनानां शतादपि |
प्रेषणे व्योमगां कृत्वा आत्मस्थञ्चैवकर्षणे || १३४ ||

नयने व्योमगानाडी कर्मे तद्वा मया भवेत् |
वारुणेमणे मध्यगे ऐन्द्र ईशसौम्य च वायवे || १३५ ||

वद्ध्वा तु भेदिनी मुद्रां मक्षते स्त्री शवेस्थिता |
व्योमगस्तु जपेद्वीरः रुत्तिष्ठेन्नात्र संशयः || १३६ ||

प्. ३३अ)

तत्रारूढः क्रमेन्मन्त्री त्रैलोक्यं स चराचरम् |
कामरूपधरः श्रीमान् स्वच्छन्दः शक्तिदीपितः || १३७ ||

समीरोत्तर सीमाने ऐन्द्रमध्ये तु वारुणे |
विसुवेन तु रुद्धेन कराल्या मयुतं स्मरेत् || १३८ ||

मुद्रयेत् तत्क्षणादेव पशुं पातयते क्षणात् |
आप्याकाशं स्थितं दीप्तं याम्यां रक्षो दिशाधिपम् || १३९ ||

शयनस्थो जपेन्मन्त्री यावन्निद्रामुपागता |
सञ्चित्य हृदये कार्य वज्रतुण्डा नियोगतः || १४० ||

स्वप्रमाणवकी विद्याप्रयोगो भुविदुर्लभः |
स्वप्नेषु दृश्यते सर्वं यत्कार्यं हृदि संस्थितम् || ४१ ||

अनेनैव प्रयोगेन सर्वज्ञो जायते नरः |
राक्षसं द्रवसामीरं सौम्यं शिवमनोन्मनी || १४२ ||

तेजसंवारयोगेन कराली वन्धना जपेत् |
शत्रूणां दुष्ट सत्वानां ते लक्षं कुरुते सदा || १४३ ||

गच्छेन्निः शङ्कः चित्तस्तु मन्त्रं मन्त्री हृदिस्थितम् |
शत्रून्विजयते सर्वान्ते लक्षाश्चैव मोहितान् || १४४ ||

प्. ३३ब्)

दक्षमध्योत्तरस्तेह पूर्वाचाग्नि दलेषु च |
षडेताभिर्जपेन्मन्त्री भेदिनी नाभियोजिता || १४५ ||

रेचनात्तस्य देवस्य जलं पावक वर्चसम् |
कुष्ठादीनां तु व्याधीनां पापानाञ्चैव नाशनम् || १४६ ||

आग्नेयमैन्द्रमैशाने उत्तरे मध्यदक्षिणे |
एकया वज्रतुण्डा तु अस्तु सन्मुखमागतम् || १४७ ||

स्तम्भयेत् खेचरो भूत्वा कृत्यानेन प्रचोदिताः |
याम्यव्योम्योत्तरदले वायव्ये चापरे खग || १४८ ||

कोष्ठगाद्यग्नि नाडी तु वद्ध्वा मुद्रां करालिनीम् |
शाकिनी ग्रहवेताला भूताः प्रेताश्च राक्षसाः || १४९ ||

नागादह्यन्ति मुह्यन्ति भीतास्त्रस्तारुदन्ति च |
आनयेत् पार्श्वतो मन्त्रीकृतकार्यं विमोक्षयेत् || १५० ||

चलद्रवः खगः शक्तिः शिवतेजः शतेन तु |
षड्गुणाहोमिते मन्त्री समहोमेथ गोचरः || १५१ ||

कर्षयेन्नाम संयुक्तो दिव्यादिव्यास्तु योषितः |
उत्तरं व्योमगं याम्यमग्निगं पूर्वमीशगम् || १५२ ||

प्. ३४अ)

होमयेत् सन्मुखो मन्त्री राजिकाष्ट शतेन तु |
आनयेदुर्वशीञ्चापि दह्यमानां न संशयः || १५३ ||

ईशगं पूर्वमग्निस्त्वं दक्षिणं मध्यमोत्तरम् |
योगयुक्तो यदा मन्त्री सिद्धार्थे शतहोमतः || १५४ ||

स क्षिप्रमानयेद्दिव्यां योषितां कामविह्वलाम् |
उत्तरं व्योमगं शक्तिर्गरुडो विष्णुपद्मजम् || १५५ ||

अग्निचार समायोगान्निम्बतैलाक्त होमतः |
विद्वेषयेत्क्षणादेवं कामदेव समः प्रियः || १५६ ||

दहनान्तकरक्षाय चलतेजो विदारकम् |
इतिस्तु सप्तभिर्बीजैः रक्षताङ्गं सलक्षणम् || १५७ ||

आरुह्योरसिभेदिन्या विषुवे कोष्ठगा यदा |
वज्रार्गलपुरस्थं तु शतमष्टोत्तरञ्जपेत् || १५८ ||

महाशब्दो भवेद्भामो ज्वाला जिह्वा सुभीषणा |
आरुह्य शववक्त्रे तु क्षीरं भुक्त्वा व्रजेत्ततः || १५९ ||

श्यामा कतराडुलास्तत्र क्षिप्त्वा च मारभेत् |
देवाग्नि गुरुवे दत्वा सहाययेभ्यश्च साधकः || १६० ||

एकैकं तण्डुलं भक्षेत् उत्पत्तेत् खेचरे पदे |
तच्छवमक्षयं दिव्यंञ्जातरूपमयं भवेत् || १६१ ||

प्. ३४ब्)

राज्यार्थं खेचरां सिद्धिं साधकस्य ध्रुवं भवेत् |
व्युत्क्रमात् खेचरो मन्त्री वज्रतुण्डाल्लभेदसिम् || १६२ ||

ऊर्द्ध्वङ्गच्छत्य संदेह्येवङ्ग विद्याधरो भवेत् |
रक्षद्रवमरुत्तेजो भेदनं पृथिवी शिरषी || १६३ ||

व्योमसञ्चारयोगेनयदस्त्रंञ्चालभेत् खग |
उत्तिष्ठन्ति न सन्देहः करे गृह्यतदोत्पतेत् || १६४ ||

अपसव्येन तान्येषयं यं रोचति वाहनम् |
यस्य देवस्य यत्प्रोक्तं तदारूह्य जयो भवेत् || १६५ ||

तदस्त्रमासने मन्त्री उत्पतेन्नात्र संशयः |
सिद्ध्यते तत्पुरं तस्य यस्य देवस्य वाहनम् || १६६ ||

मरुत्तेजो भेदमैन्द्रं शिखि शक्तिः खगेश्वर |
परास्त्र मालभेन्मन्त्रीतमारुह्य समुत्पतेत् || १६७ ||

विलोमेन तु ते वीजाः प्रणीता बन्धना जपेत् |
मरुत्कोष्ठ समोपेतान्मानयेन् मृगपक्षिणः || १६८ ||

भेदमैन्द्रः शिखिशक्तिः सुपर्णोवरुणो महान् |
एकां वै वा लिखेत् कन्यांगैरिकारोचनाथ वा || १६९ ||

प्. ३५अ)

सुरूपां तु भगोद्देशे वाम पादेन चाक्रमेत् |
प्रणीतां कन्यसां वामा ऊर्द्ध्वां कृत्वा सुपीडिताम् || १७० ||

ताडिता सर्षपैर्मन्त्रैः शतेनैकेन न नामतः |
विह्वला तत्क्षणादेव निःशङ्का मूढचेतसा || १७१ ||

आगच्छति न सन्देहो महारक्षैः सुरक्षिता |
दक्षिणां कन्यसां पीड्य दक्षिणेन क्रमेद्वृति || १७२ ||

आनयेत् तत्क्षणादेवपुरन्दर समं नृपम् |
ब्रह्माविष्णुः सुपर्णश्च शक्तिरीशः सदाशिवः || १७३ ||

दारणं सप्त एतानि सिद्धवीजा इमे खग |
स्वलिङ्गसूत्रनार्यायाः प्रथमं तद्दिने बुधः || १७४ ||

क्षीरं कन्याकपाले तु पञ्चानन पुरेस्थितः |
निशाचरो यदा मन्त्री निशायां साधनं भवेत् || १७५ ||

कराली वन्धनाद्वीरो जपेन्मन्त्री शताष्टकम् |
श्यामाकतण्डुलान्दत्वा पापं संसाधयेत् खग || १७६ ||

देवाग्नि गुरवे भागं सहाययेभ्यश्च दापयेत् |
उत्पतेत् तत्क्षणादेव स्वच्छन्दं क्रीडते खग || १७७ ||

कपालञ्च ध्रुवं सिद्धिं चिन्तामणि समं खग |
यद्यच्चिन्तयते द्रव्यं तत्तदानयते क्षणात् || १७८ ||

प्. ३५ब्)

दारणं तेजयो ब्रह्माविष्णुः खग मनोन्मनी |
रुद्रः सदाशिवःश्चाष्टौ करालीह्यग्नि योगतः || १७९ ||

मरुद्व्योम गतो मन्त्री चिति भस्मन्तु होमयेत् |
त्रिसन्ध्यं त्रिदिनञ्चैव चक्रवर्त्ति समं नृपम् || १८० ||

मारयेन् नात्रसन्देहोनाममन्त्रे नियोजयेत् |
भेदनमैन्द्रञ्च छेदनं राक्षसाधिपम् || १८१ ||

द्रावणं चञ्चलं दीप्तं मष्टावेते विधानतः |
नीलार्द्र पटमावृत्य कराल्या सहितञ्जपेत् || १८२ ||

निरुध्य कोष्ठगोवीरः श्मशानाङ्गारलेखितम् |
श्मशानकर्पटेमन्त्री शक्तिभिन्नमधोर्द्ध्वतः || १८३ ||

दण्डेन चाक्रमेन्नाभौ पादेनाक्रम्य चोरसि |
दक्षिणेनाग्नि मार्गस्थं पटोयाषद्विशुष्यति || १८४ ||

रक्तार्द्रमारयेत्तत्तुमन्त्रौषधि सुरक्षितः |
जलार्द्रं त्रिगुणे नैव ब्रह्माविष्णुरुमादयः || १८५ ||

मारयेन्नात्र सन्देहः प्रयोगोह्यनिवर्त्तकः |
सदाशिवेशशक्तिश्चश्च सुपर्णो विष्णुपद्मजः || १८६ ||

प्. ३६अ)

तेजो भेदाष्ट वीजास्तु भेदिनी मुद्रया सह |
व्यापयेत् सकलं विश्वं वायुनाव्योमगेन तु || १८७ ||

तुषार रक्तसंभीते आब्रह्मभुवनान्तिकाम् |
नासाग्ने तु परानाडी इन्द्रगोपकरान्निभा || १८८ ||

पद्मसूत्रनिभा सूक्ष्माभिन्ना सा सूच्यमण्डलम् |
गत्वा सोमपुरं यावज्जपेन् मन्त्रशतं बुधः || १८९ ||

मरुत्कोष्ठगतं कृत्वा कर्षयेत्तां शनैः शनैः |
लक्षणाद्वक्त्र मध्ये तु अमृतं कर्षयेत् मुखम् || १९० ||

तेनामृतेन दीव्येन देहं संतर्पयेद्बुधः |
क्रमात् क्रमादिदं योगंमभ्यसेन्नित्यमेव च || १९१ ||

अजरामरो भवेन्मन्त्री स्वच्छन्दः सर्वगः प्रभुः |
चक्रवर्त्तित्वमाप्नोति महाकल्पायुषो भवेत् || १९२ ||

स्वदिक्थैरष्टभिर्बीजैर्मन्त्रयित्वाष्टकोष्टकम् |
सर्कराष्टा तथा चाष्टौ एकैकं तु शनैः शतम् || १९३ ||

वध्वा करालिनीं मुद्रांमग्निनाडी निरोधनात् |
जपेद्व्यष्टशतं मन्त्री अष्टबीजैस्तदेव तु || १९४ ||

प्. ३६ब्)

निरवने क्षेत्ररक्षां तु भस्मं मन्त्री प्रकीरयेत् |
आसुतृणजलौकाश्च शलभायाः सरीसृपाः || १९५ ||

द्राद्यबन्धो भवेदेषां पक्षिणां मृगसूकराम् |
पञ्चाननं शिलापट्टे वज्रसंपुटलाञ्छितम् || १९६ ||

लिखेत् पुरवरं मन्त्री त्वरिता हृदिनन्दनम् |
श्मशानाङ्गारलिखितं तालकेन समन्वितम् || १९७ ||

उन्मत्त रस संयुक्तं लिखेदष्ट दलाम्बुजम् |
वोलोमा त्वरितां लिख्यभेदनं कर्णिकोपरि || १९८ ||

रिपोर्नामानि सर्वाणि कर्णिकोपरि आलिखेत् |
वेष्टयेच्चक्रवेगा या ब्रह्मवेतालिनी पुनः || १९९ ||

वज्रसंपुट मध्ये तु दिशासु विदिशासु च |
दूतिकाष्टौ समालिख्य गर्भे तु चतुस्रके || २०० ||

गुह्याङ्गानि यथा स्थाने हृदयं कर्णिकोपरि |
भेदनञ्चक्रवेगाया मध्ये योज्यं खगेश्वर || २०१ ||

शिवश्चोत्तर गर्भे तु पूर्वगर्भे शिखा भवेत् |
दक्षिणे कवचं लेख्यं नेत्रं पश्चिमदिग्गतम् || २०२ ||

सर्वासु वज्रकोटीषु अस्त्रेणैव तु वेष्टयेत् |
पूर्वपश्चिमदिक्तंस्थं दक्षिणोत्तरदिग्गतम् || २०३ ||

प्. ३७अ)

वज्राग्रेण विनिष्कान्तं परिधेन तु भेदयेत् |
पूर्वाग्रे वज्रतुण्डा तु शबरी चैव दक्षिणे || २०४ ||

प्लवङ्गी पश्चिमे भागे पिङ्गला चोत्तरेस्थिता |
ईशाग्निस्थ वज्रस्य या रेखा तु विनिर्गता || २०५ ||

ज्वालिनीं तु समालिख्य अग्निकोणे तु नैर्-ऋते |
करालीं तु समालिख्य नैर्-ऋत्यां वायवोत्तगा || २०६ ||

मनोवेगां लिखेत् तत्र वायवादीश वज्रगाम् |
रौद्रीन्तत्र समालिख्य विपरीताक्षरैर्बुधः || २०७ ||

लेख्याभि सर्वमन्त्राणि अस्मिन्वज्रार्गलेषु च |
द्वितीये तु शिलापृष्ठे पुनरेव समालिखेत् || २०८ ||

पुटित्वान्योन्य सन्धानिवालरज्वा निबन्धयेत् |
लेपयित्वा तु शिक्तेन पूजयेद्विधिना ततः || २०९ ||

पीतकृष्णैस्तथा पुष्पैर्गन्धपुष्पौपहारकैः |
निःक्षिपेज्जलमध्ये तु भूमौ वापि निखातयेत् || २१० ||

चतुष्कालं भवेत् पूजां मन्त्रस्यास्य खगेश्वरः |
स्तम्भयेत् परसैन्यानि मोहयेद्बन्धयेत् पुनः || २११||

प्. ३७ब्)

भेदयेन् मारयेद्वापि शक्रसैन्यान्यनेकशः |
वज्रार्गलेन संरुद्ध्वा भयत्रस्ताः सुविह्वलाः || २१२ ||

निरस्तागतवीर्याश्च वेपमानाभयार्दिताः |
शत्रवः सुखसाध्याश्च इन्द्रतुल्या महाबलाः || २१३ ||

वज्रार्गलेन संरुद्ध्य पदमेकं नयान्तिते |
मनस्तम्भं वक्त्रस्तम्भं गतिस्तम्भं भवेद्ध्रुवम् || २१४ ||

पञ्चाननस्य विन्यासं वज्रार्गलस्य मुद्रणम् |
यो जानाति खगेशेदं स रिपुं विजयिष्यति || २१५ ||

भेदनं परिधैर्बाह्यं दिव्यानां स्तम्भनं स्फुटम् |
घटाग्न्यायविषं कोषं स्तम्भयेन्नात्र संशयः || २१६ ||

अशुद्धं शुद्धतां नेति विपरीत पदेस्थितम् |
क्रमाक्षरे नियुक्ता तु विद्या पञ्चानने पुरे || २१७ ||

शुद्धं तु दहते क्षिप्रं मायसे पात्र निर्मले |
शिखिपित्तेन वा लिख्य शुद्धञ्चा शुद्धतां नयेत् || २१८ ||

भूर्जे रोचनयालिख्य एतद्वज्रार्गलपुरम् |
तत्र स्मैर्मन्त्रबीजैस्तु रक्षां देहे तु कारयेत् || २१९ ||

वेष्टिता तारहोमे नरक्षेयं तु महाबला |
अकालमृत्त्यु दहनीराजोपद्रवनाशनी || २२० ||

प्. ३८अ)

दिव्यादिव्यानि विघ्नानि विषाग्न्यापभयान्यपि |
दंष्ट्रिणाञ्चरिपूनाञ्च ध्वंसनी तु सुरक्षिणी || २२१ ||

प्रारब्धानां तु कार्याणां सिद्धिदा पुष्टिदायिका |
सौभाग्यकरणी नित्यं धार्या खगेश्वर || २२२ ||

द्यूतेन मोहयेद्ध्येषा प्रतिपक्षं रणेषु च |
वन्ध्यानां पुत्रदाह्येषासौ भाग्यकरणी भवेत् || २२३ ||

चिन्तामणिरिवात्रेयं यत्रयत्रोप युज्यते |
साधयेत् सर्वक्रमाणि विधिं विज्ञाय तत्त्वतः || २२४ ||

उक्ताये लेख्य यन्त्रास्तु गुह्याङ्गास्र रणं लिखेत् |
पुनस्तु दूत्यावरणं ततो मन्त्रास्तु सिद्धिदाः || २२५ ||

पञ्चाननस्य या विद्या विंशाक्षरमुदीरिता |
पञ्चाननपुरे विद्यां पञ्चभागेन चालिखेत् || २२६ ||

आदिमध्ये तु पूर्वेण साध्येन तु विलेखयेत् |
यत्र माक्रमते तेन ततः क्षिप्रं प्रसिद्ध्यति || २२७ ||

दूतयोनाडि कार्येषु आदौ योज्य विचक्षणः |
मुद्रास्तु चैव संयोज्य ततः कर्माणि कारयेत् || २२८ ||

प्. ३८ब्)

वज्रतुण्डा च ज्वालिनी विषुवे तु नियोजयेत् |
वामया चैव संयोज्य शवरी च करालिनी || २२९ ||

प्लवङ्गी च मनोवेगा दूतयश्च तथाग्रतः |
कपिला चैव रौद्री च चक्रवेगा तृतीयका || २३० ||

ब्रह्मवेतालिनी चैव चतस्रोषु ह्यनाडिकाः |
वज्रतुण्डा ज्वालिनी च वज्रतुण्डे नियोजयेत् || २३१ ||

शवरी करालिनी चैव कराल्या तु नियोजयेत् |
प्लवङ्गी मनोवेगा च प्रणीत् मयां नियोजयेत् || २३२ ||

कपिला चैव रौद्री च भेदन्यातु नियोजयेत् |
चक्रवेगा स बीजानां ब्रह्मवेतालिनीं न्यसेत् || २३३ ||

नाडीभिश्चार संयुक्तं दशदूती समन्वितम् |
सन्नद्धं पञ्चमुद्राभिः स्त्वरिता भेदनिश्चयः || २३४ ||

गुह्याङ्गं मन्त्रसंयुक्तो अस्त्रेण च सुरक्षितः |
साधयेत् सर्वत्सिद्धीनियोगहीनोपि साधकः || २३५ ||

इत्याद्ये त्रोटले त्वरितामूलसूत्रे अष्टमः पटलः || 
प्. ३९अ)

अथातः संप्रवक्ष्यामि क्रियाज्ञानञ्च मन्त्रजम् |
प्रथमं ब्रह्मरन्ध्रे तु शतञ्वारं नियोजयेत् || १ ||

स तु मध्ये द्विभिश्चान्यैर्द्विभिरन्यैर्विभावसुः |
सोमं द्विभिः सुसंरुद्धं सूर्यमेकेन रोधयेत् || २ ||

भेदकेन हृदिस्थानं रोधयित्वा तु मन्त्रिणः |
देहस्थं तत्क्षणादेव आत्मस्थेन परेण तु || ३ ||

प्रेरितस्त्व बला बीजैस्तेजरूपैर्महर्द्धिकैः |
गच्छते पह्ननालेन वायुना चैव निष्क्रमेत् || ४ ||

एतत्कर्म प्रणीतायाः कारयेन् मन्त्रिणस्ततः |
आदौ प्रेतस्य कर्तव्यं कर्मचैतत्खगेश्वर || ५ ||

निवोधयेद्धृदिस्थाने वायुदेशे च तद्भवेत् |
भेदन्या भेदयेद्वायुंविशेत् परपुरं सुखम् || ६ ||

यद्यपि कृमिसंकीर्णं कुच्छितं शोपमागतम् |
छिन्नं भिन्नं महास्त्रैस्तु नयते यत्र रोचते || ७ ||

अथवा शोभनं पात्रं पुरुषो वा वलापि वा |
भोगाशक्त प्रविष्टस्तु क्रीडते यावद्रोचते || ८ ||

पुनस्तेन प्रयोगेण निष्काम्येत् प्रविशेथ वा |
अनेनैव प्रयोगेण श्रोत्रं शिष्णे निरोधयेत् || ९ ||

प्. ३९ब्)

प्रथमं ब्रह्मरन्ध्रे तु नैव योज्यं तदेव तु |
निरोधं वा गुदे देशे भेदनं हृदि विन्यसेत् || १० ||

भेदिनीमुद्रया मन्त्री ज्वलत्पिण्डं सुतेजसम् |
क्षणेनोत्क्रमणं कृत्वा आत्मनश्च परस्य वा || ११ ||

निष्कमेद् ब्रह्मरन्ध्रेण मोक्षं याति परापरम् |
यं गत्वा न निवर्तेत सर्वव्यापी शिवो भवेत् || १२ ||

तारकं ब्रह्मरन्ध्रे तु प्रथमं से तु मध्यतः |
पुनस्त्रिकमग्निमार्गे सोममार्गे पुनस्त्रिकम् || १३ ||

भेदनञ्चैव संयोज्य सूर्यमण्डलमध्यगम् |
तारकं हृदये स्थाने योजयेच्छिष्यदेहतः || १४ ||

प्रणीता वन्धनान् मन्त्री व्योमस्थं नैव कारयेत् |
क्षणेनोत्थापनं कुर्याद् दृष्ट्वा सर्वमिदं जगत् || १५ ||

स्वपुरा सूक्ष्ममूर्तिस्थः शिवादव निगोचरम् |
वद्ध्वा तु भेदिनी मुद्रां रेचयित्वा समीरणम् || १६ ||

भेदनञ्चैव संयोज्य गुल्फदेशे तु मन्त्रिणः |
विशते ग्रन्थिमार्गे तु भिद्यते नात्र संशयः || १७ ||

जानुदेशे तु मन्त्रज्ञस्तेज पिण्डं नियोजयेत् |
कटिनाभि हृदिकण्ठे वक्त्रे भूमध्यमूर्द्धनि || १८ ||

प्. ४०अ)

विलोमान्यस्त वीजास्तु प्रणीतां बन्धयेद् हृदि |
ग्रन्थिभेदं तु हृद्देशे यावत् कुर्वन्ति मन्त्रिणः || १९ ||

अतीतानागतं सर्वं वर्त्तमानञ्च विन्दति |
तालग्रन्थि विभेदेन मन्त्रिणश्च खगेश्वर || २० ||

श्रवणं मननञ्चैव रक्षदूरात् प्रवर्तते |
उद्गिरेत् सर्वशास्त्राणि दिव्या वाणी प्रवर्तते || २१ ||

भ्रूमध्ये भेदयित्वा तु पश्यते विन्दुमुज्वलम् |
पश्यते भुवनान् सर्वानात्मना देहमध्यतः || २२ ||

मूर्द्ध्नि ग्रन्थि विभेदेन भवते व्यापकः शिवः |
निष्कलः परमः सूक्ष्मः पञ्चभूत व्यवस्थितः || २३ ||

यावन्न भेदयेद्रक्तं प्राणायामयुतेन तु |
द्विपञ्चगुणिते नैव स्वच्छन्दः सर्वगो भवेत् || २४ ||

प्रणीतां बन्धनान् मन्त्री व्योमस्थो जपमारभेत् |
मूर्द्ध्वा मूर्द्ध्नि गतो वीर एकान्ते विजनेस्थितः || २५ ||

ध्यायेच्च सकलां विद्यां नववीज समन्विताम् |
स्वरूपेण स्वदेहेन जपेत् साधक पुङ्गवः || २६ ||

चतुर्थे तु ततो लक्षे दर्शनं श्रूयते निशि |
मुद्रा मूर्द्ध्नि गतो मन्त्री प्रणीता जपमाचरेत् || २७ ||

प्. ४०ब्)


निर्घोषञ्च महारौद्रमट्टहासं सुभीषणम् |
आगच्छन्ति महागुह्याः सिद्धयोगेश्वरेश्वराः || २८ ||

दूतीभिः सहिता भीमास्तेवा मर्घं प्रदापयेत् |
हृदये गुह्याङ्गाणां नामस्तृक्ष्युस्य जलेन तु || २९ ||

प्रणीता मुद्रया चैव तेन तृप्यन्ति गुह्यकाः |
सिद्धिं मनेप्सितात् कामांल्लभते नात्र संशयः || ३० ||

ततोह्य दृश्यतां यान्ति पुनरेव जपेत् सुधीः |
लब्धानुज्ञो जपेन्मन्त्रं साधकश्च न संशयः || ३१ ||

पञ्चमे तु पुनर्लक्षे त्वरितां पश्यते स्वयम् |
वज्रं पुत्रं महावीर खेचरत्वं सुदुर्लभम् || ३२ ||

पूर्वोक्तार्थ प्रदानेन विद्याया तु नवाक्षरा |
प्रणीतां बन्धयेन् मूर्द्ध्नि दण्डवद्व सुधातले || ३३ ||

प्रणम्य तृप्ता सा देवी तत्रैवान्तरधीयत |
यागं कृत्वा तु पूर्वोक्तं दर्शने दर्शने सुधीः || ३४ ||

होमयेल्लक्षमेकं तु तिलाज्यं पुरफल्लुषम् |
मेषाजं महिषं नारं लक्षे पूर्णेऽग्नि मध्यतः || ३५ ||

दृश्यते त्वरिता देवी पूर्णाहुत्यां वशानतः |
ततश्च हृषृ मनसा अर्घ्यं दद्यात् सुभाषितः || ३६ ||

प्. ४१अ)

वीरो हृत् क्षुभित चित्तस्तु तच्च साहसमाचरेत् |
उक्तवती तदा देवी साधुपुत्र महातपः || ३७ ||

आराधिता सुभक्तेन उत्तिष्ठोत्तिष्ठगम्यताम् |
खेचरत्वं महासिद्धिं सहायसहितो व्रज || ३८ ||

ततः श्चोत्तिष्ठते वीरः सहाय सहितो नभम् |
तेजो राशिं महादीप्तो व्रजते यत्र रोचते || ३९ ||

स्वच्छन्दः सर्वगो नित्यं शिवत्वमक्षयं लभेत् |
अस्थि चर्मावशेषं तु शुष्कपिण्डाश्च देहिनः || ४० ||

साधकानुचराये तु सहायामृत्त्युमागताः |
तेप्यर्ध बिन्दुं संस्पृष्टास्तपः शक्त्योपबृंहिताः || ४१ ||

देव्याः शक्तिसमोपेता मन्त्र तेजः समन्विता |
दिव्यारूपधरो भूत्वा त्रिनेत्र मुकुटोज्वला || ४२ ||

उत्पतन्ति महात्मानः खेचरत्वं सुदुर्लभम् |
क्रीडन्ते सर्वलोकेषु शिवशक्त्योपबृहिताः || ४३ ||

एषा शैवी महाशक्तिरवार्या सर्वकर्मसु |
कलौयुगेपि पक्षीश सिद्धिदा नात्रसंशयः || ४४ ||

प्. ४१ब्)

त्वरिता हृद्गमाशीघ्रा क्षिप्रा दीप्तासु सिद्धिदा |
तीक्ष्णा भयावहा चण्डा उग्रा संक्षिप्त सिद्धिदा || ४५ ||

तेन सात्वरिता देवी वीराणां त्वरित सिद्धिदा |
त्रोटलेतन्त्रसारे तु नववीजाः पराः स्मृताः || ४६ ||

सर्वकर्मकरी विद्या तार्क्ष्यते कथिता मया |
नववीज विधिं ज्ञात्वा भेदं भेदेन भेदितम् || ४७ ||

एकबीजा नवप्रोक्ता द्विबीजा पञ्च एव तु |
त्रिभिर्बीजैश्च द्वात्रिंशच्चतुर्भिरष्ट एव तु || ४८ ||

पञ्चभिश्च भवेदष्ट षड्भिश्चैव तु षोडशः |
सप्तबीजैर्भवेदष्ट अष्टभिश्च तुरो भवेत् || ४९ ||

मिश्रकर्म द्वयं प्रोक्तं गुह्याङ्गैरष्ट एव तु |
दूतीभिश्चाष्ट कर्माणि एव मष्टोत्तरं शतम् || ५० ||

गुरुवक्त्रादिमां प्राप्य सर्वसिद्धिफलं लभेत् |
अष्टोत्तर कर्मशतं वस्तुविन्दति देशिकः || ५१ ||

सरुद्रः सशिवः साक्षाद्भुक्तिमुक्तिं लभेद्ध्रुवम् |
साधयेत् परराष्ट्राणि राज्यश्च पृथिवी तले || ५२ ||

पापहासर्वमर्त्यानां सर्वानुग्रहकारकः |
यः स्मरेत्त्वरिता विद्यां ज्ञानतोऽज्ञानतोपि वा || ५३ ||

प्. ४२)

सकृदुच्चारयेच्चापिन्यास मात्रेण वर्तते |
सस्नातः सर्वतीर्थेषु सर्वयज्ञफलं लभेत् || ५४ ||

धर्माधर्मैर्नलिप्येत मोक्षं याति सनातनम् |
यत्किञ्चिद्वाङ्मयं सर्वमशेष भुवनान्तिकम् || ५५ ||

तत्सर्वं त्वरिता मध्ये प्रविष्टं तु खगेश्वर |
येन ज्ञाता परा विद्या सर्वगा कामगा शुभा || ५६ ||

तस्य सिद्धमिदं सर्वं त्रैलोक्यं स चराचरम् |
अन्यतन्त्रे मया तार्क्ष्य भ्रामिता मन्त्रमुद्रया || ५७ ||

गोपितं सिद्धिकारं तु त्रोटले तु प्रकाशितम् |
त्रोटलं ये विजानन्ति भेदभिन्नमनेकधा || ५८ ||

मच्छक्ति प्रेरिता रुद्रा जम्बुद्वीपेषु वर्तते |
मानुषाणां हितार्थाय अनुग्रहरता सदा || ५९ ||

नियुक्ता अधिकारेषु आचार्यास्ते खगेश्वर |
वन्धाः पूज्याश्चानुमोद्यामान्यास्ते नित्यमेव तु || ६० ||

येनेदं कारणं दिव्यं रहस्यं मन्त्र निर्गतम् |
निःसंदिग्धं तन्त्रार्थं ख्यापितं विधिना स्फुटम् || ६१ ||

प्. ४३)

भुक्तिमुक्तिप्रदातारं तद्गुरुं पूजयेत् सदा |
रहस्यं परमं ह्येतत् सर्वज्ञानोत्तमं खग || ६२ ||

अपरीक्ष्य न दातव्यं कार्यं गुप्ततरं त्वया |
दातव्यं तु सुशिष्याय भक्ताय च तपस्विने || ६३ ||

निवेदितात्मनो चैव त्रोटलं तन्त्रमुत्तमम् |
मूलविद्या तु विद्याङ्गाः सप्त एव प्रकीर्तिताः || ६४ ||

षट्संख्यातास्तु गुह्याङ्गा दूतयस्तु दश स्मृताः |
एकं पञ्चाननं विंशचतुर्भिरधिकानि च || ६५ ||

अक्षराणां तु चैकत्र त्रिसप्तत्यधिकं शतम् ||
शतैः सप्तभिराख्याता पटलैर्नवभिस्तथा || ६६ ||

लक्षाधिका समुद्धृत्य सारात्सारं सुसिद्धिदम् |

इत्याद्ये त्रोटले महातन्त्रे त्वरितामूलसूत्रे नवमः पटलः समाप्तः ||



###########   END OF FILE  #######
